



# కార్మిక లోకం


మాసపత్రిక

సంపుటి : 28

సంచిక : 9

సెప్టెంబర్ - 2015

రూ. 7/-



జూబ్ మిల్లుల మూత  
కార్మికుల జీవనోపాధికి కార్య



# శ్రమైక జీవన చిత్రం

ప్రపంచానికి అక్షరాలు దిద్దించిన మార్కాపురం పలక నేడు రంగుల హంగులద్దుకొని లాభాలు పండిస్తున్నా  
కార్మికులకు మిగిల్చిందేమీలేదు. నిరంతరం శ్రమ తప్ప, నిత్యం బతుకు పోరాట ఆరాటం తప్ప



కొండలు పిండి



ప్రమాదాల నెదిరించి



పలక రాయిని వెలికి తెచ్చి



కొత్తకోసి



గుండెచీల్చి



రంగులద్ది



లాభాలకు సిద్ధంచేసి



ఎగుమతికి

ఇంత శ్రమ చేస్తే దక్కింది మరురోజు పనికి రాగలిగినంత. ఇక్కడ కూలి ఎక్కువ రూ.210, తక్కువ రూ.110

ఇతర చట్టాలు సౌకర్యాల గురించి అడగవద్దు



# కార్మిక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 28  
సంచిక : 9  
విడి ప్రతి వెల : రూ. 7/-  
సం. చందా : రూ. 75/-

## విషయసూచిక

బొమ్మలు చెప్పిన ఉల్లి కథలు	4
కవితలు	5
డాక్టర్ డాక్టర్	6
కవర్ పేజీ కథనం	7
పరిశ్రమల మూత	12
నరేంద్ర దభోల్కర్	13
అసోచామ్	14
మన తెలంగాణ	15
అమెజాన్	16
సమస్యల వలయంలో ఔట్ సోర్సింగ్	17
మధ్యపేజీ కథనం	18
కార్మిక తరంగాలు	20
శ్రామిక మహిళా కెరటాలు	22
జిల్లాల కార్మిక వార్తలు	23
జిల్లాల్లో కార్యమూలు	25
సామాజిక న్యాయం	27
వైట్ కాలర్ కార్మికులు	28
ఈమాసం కథ	29
ఈమాసం చర్చ	31

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3

ఫోన్ : 9490300371- 0866-2442988

మేనేజింగ్ కమిటీ

మేనేజర్ : పి. రోజా

సభ్యులు : కె.సురేష్, యం.బినేష్

ఎడిటోరియల్ బోర్డు :

ఎస్.పుణ్యవతి, పి.అజయ్ కుమార్,  
అజశర్మ, ఉష, ఎ.రఘునాథరెడ్డి

ఎడిటర్ : కారుసాల శ్రీనివాసరావు

## ప్రత్యేక హోదా సాధించాలి

ప్రతి పక్షాల పోరాటాలు, బంధులు, ఆవేశపూరిత ఆత్మ హత్యలతో ఒత్తిడికి లోనైన ముఖ్యమంత్రి చంద్రబాబు నాయుడు, ఆగస్టు 25న ప్రత్యేక హోదా సాధనకు, విభజన చట్టం హామీల అమలుకు ప్రధాన మంత్రిని, ఇతర మంత్రులను కలిసి వచ్చారు. ఢిల్లీ పోవటం, రావటం అంతా అయిపోయింది గానీ, ప్రత్యేక హోదా మాత్రం అందని ద్రాక్ష పండులా మిగిలి పోయింది. ఎప్పుడీ లాగా షరా మామూలుగానే విభజన చట్టంలో ఉన్న వాటన్నింటినీ అమలు చేస్తామని కేంద్ర ప్రభుత్వం చెప్పింది తప్ప, ప్రత్యేక హోదాపై స్పష్టమైన హామీ ఇవ్వలేదు. ముఖ్యమంత్రి చంద్రబాబు నాయుడూ, ఆయన ప్రభుత్వం దీనికోసం ఎన్ డీఎ ప్రభుత్వంపై ఒత్తిడి చేయక పోగా, సామరస్యంగా ఉంటేనే అంతా ఊడిపడుతుందంటూ భ్రమలు కల్పిస్తున్నారు.

ఆంధ్ర ప్రదేశ్ పునర్ వ్యవస్థీకరణ చట్టంలో ఉన్న వెనుక బడిన ప్రాంతాలకు ప్రోత్సాహకాలు, ప్రత్యేక నిధుల కేటాయింపు, జాతీయ ప్రాధాన్యమున్న విద్యా సంస్థలు, భారీ ఓడ రేవు, ఉక్కు ఫ్యాక్టరీ, ఆయిల్ రిఫైనరీ, పెట్రో కెమికల్ కాంప్లెక్స్, విశాఖ - చెన్నై పారిశ్రామిక కారిడార్, విశాఖ, విజయవాడ తిరుపతి విమానాశ్రయాలు అంతర్జాతీయ స్థాయికి విస్తరణ, రైల్వే జోన్, రైలు మరియు రోడ్డు ప్రయాణ మార్గాలు, విశాఖ, విజయవాడ మెట్రో, పోలవరం ప్రాజెక్టు, రాష్ట్ర రాజధాని నిర్మాణం వంటి వాగ్దానాల అమలు నుండి ఎన్ డీఎ ప్రభుత్వం తప్పించుకోలేదు. దీనికి అదనంగా రాజ్య సభలో అప్పటి ప్రధాని మన్మోహన్ సింగ్ 5 సంవత్సరాల పాటు ప్రత్యేక హోదా ఇస్తామని వాగ్దానం ఇస్తే, రాజ్య సభలో అప్పుడు ప్రతిపక్ష నాయకునిగావున్న ఇప్పటి కేంద్ర మంత్రి వెంకయ్య నాయుడు 5 సంవత్సరాలు చాలదు 10 సంవత్సరాలు ఇవ్వాలని డిమాండు చేసి తమదే ఆ గొప్ప అని ప్రకటించుకున్న విషయం ప్రజలు మరచిపోలేదు.

విభజన చట్ట హామీలు ఏవీ ఎప్పుడు అమలు చేస్తారో రోడ్ మ్యాప్ తయారు చేస్తామని కేంద్ర ప్రభుత్వం చెప్పింది గానీ, ప్రత్యేక హోదాపై మాత్రం నిర్దిష్ట హామీ ఇవ్వకుండా దాట వేసింది. ప్రత్యేక హోదా ఇస్తే పరిశ్రమలు పెడతామని ఒక ప్రక్కన పెట్టుబడిదారులు ప్రకటిస్తుండగా, మరో ప్రక్క ప్రత్యేక హోదా వలన పెద్ద ప్రయోజనం ఏమీ ఉండదని, అదనంగా ఒరిగేదేమీ లేదని అభిప్రాయాలు వ్యక్తమవుతున్నాయి. నూటికి నూరు శాతం ఆదాయం మరియు ఎక్సైజ్ పన్నుల రాయితీలు, మౌలిక సదుపాయాల ప్రాజెక్టుల విదేశీ సహాయంలో 90%, ప్రత్యేక ప్రణాళికా సహాయంలో 90% గ్రాంట్లుగా ఇవ్వటం, రాబోయే 5 సంవత్సరాలలో రెవిన్యూ లోటును కేంద్రం భర్తీ చేయటం, ద్రవ్య లోటుతో సంబంధం లేకుండా రాష్ట్రం లోన్లు తెచ్చుకోగలిగే సామర్థ్యాన్ని పొందటం వంటి అంశాలతో కూడిన ప్రత్యేక హోదాను ఇవ్వాలని బాధ్యత కేంద్ర ప్రభుత్వంపై ఉంది. ఈ విషయంపై రాష్ట్ర ప్రభుత్వం రాజీపడటం క్షంతవ్యం కాబోదు.

ప్రత్యేక హోదా వస్తుందని, దాని వలన రాష్ట్రం అభివృద్ధి అయిపోతుందని నిన్ను మొన్నటి దాకా చెప్పిన ముఖ్యమంత్రి, ఇప్పుడు మాట మార్చి ప్రత్యేక హోదా సంజీవని కాదంటున్నారు. ప్రత్యేక హోదా 10 ఏళ్ళు కావాలంటూ తానే రాజ్య సభలో పోరాడానని చెప్పుకుని ఊరూరా సన్మానాలు చేయించుకున్న వెంకయ్య నాయుడు, ప్రత్యేక హోదా మాటెత్తగానే ఇప్పుడు మండిపడుతున్నారు.

ఆగస్టు 11, 29 బండ్లకు వచ్చిన పూర్తి స్పందన చూసిన తరువాత రాష్ట్ర ప్రజలు ప్రత్యేక హోదాపై రాజీపడబోరని తేలిపోయింది. ఇప్పటికైనా తెలుగుదేశం ప్రభుత్వం ప్రత్యేక హోదా సాధన కోసం, విభజన చట్టంలో ఉన్న హామీల అమలు కోసం కేంద్ర ప్రభుత్వంపై పోరాటానికి సిద్ధం కావాలి. లేదంటే రాష్ట్ర ప్రజలే ఆ పని చేసి ప్రత్యేక హోదా కోసం ఉద్యమిస్తారు..




# బొమ్మలు చెప్పిన ఉల్లి కథలు


రెండు ఉల్లి పాయలు ఉండకనేర్చి దొరికి  
తీసుకుంటుంటే గట్టిపట్టి అధికారులకు  
దొరికిపోయాంటే నాపం !!



నగరంలో పైకెక్కిన స్టాంపుల అమ్మమ్మలు  
పట్టిన కైదుబాట పరిసర ప్రాంతాల్లో ఆదాయాన్ని  
బాన్డ్స్ పైకెక్కిన స్టాంపుల అమ్మమ్మలు ఆదాయాన్ని  
బాన్డ్స్ పైకెక్కిన స్టాంపుల అమ్మమ్మలు ఆదాయాన్ని



ఉల్లిపాయల కాసు కూడా  
అమ్మమ్మ చేస్తారా !! ఉ పది  
రూపాయలు పదిని కాదుగా  
తేరు !! ఉ !!



అమ్మమ్మ నీకు తేలిక  
మీళ్ళా బట్టక వట్టు నాకు  
ప్రతియం జాన  
మొదలి !!



అరకిలో కాదమ్మా...  
అర ఉల్లిగడ్డ ఇవ్వు చాలు!




ఏమండోయ్  
నేను కూరగాయలకు వెళ్లానా!



నువ్వుల్లిన ఉల్లిల్లో ఒకటి  
ఉల్లిపాయకూడా రాదమ్మా!!  
బంగారం షాపుకెళ్ళు  
యలం బంగార మైనా వస్తుంది..




## నేను మీ రూపాయిని



నేను మీ రూపాయిని  
 నేను లేనిదే దేశం లేదు..  
 నాకు తరతమ భేదాలు లేవు  
 ఎవరిదగ్గరైన ఉంటాను..  
 సంపన్నుల ఇనుపపెట్టెలలో మూలుగుతుంటాను..  
 పేదవాని జేబులో గళ్లు గళ్లు మంటాను..  
 నేను లేకుండా ఎవరికి ఒక్కరోజు కూడా గడవదు..  
 నాకోసం ఎన్నో పోరాటాలు..  
 మనదేశంలో నేనే రాజును..  
 ఇతరదేశాలతో పోల్చితే నేను బానిసను..  
 ఓడలు బళ్లు అవుతాయి..బళ్లు ఓడలవుతాయి..  
 నేను రాజుగా బ్రతికినవాడినే..  
 ఇప్పుడు విదేశీ వాడిముందు మోకరిల్లవలసివస్తుంది..  
 “డాలర్” పేరువంటేనే గుండె గుభేలుమంటుంది..  
 ఒకప్పుడు నాకు సమానంగా లేని డాలర్  
 ఇప్పుడు నన్ను శాసిస్తుంది..  
 దీనికి కారణం ఏమిటి?  
 69ఏళ్ల స్వాతంత్ర్య భారతంలో నేను  
 ఒక్కడాలర్‌కి 65రూపాయలకు వచ్చాను..  
 మిగిలిన 4రూపాయలు కూడా పెంచేవనిలో మనదేశాధి  
 నేతలున్నారు..  
 స్వాతంత్ర్య దినాన నాగోడు చెప్పుకుందామంటే  
 నా నోటు మీద ఉండే గాంధీకి దండలేస్తున్నారు..  
 ఇది సంతోషమే “కాని “  
 గంటతర్వాత గాంధీ పరిస్థితి దారుణం అని అనిపిస్తుంది..  
 నాతో సంవత్సరం మొత్తం అవసరం ఉండి వాడుతున్న వారు  
 గాంధీని వచ్చే సంవత్సరం వరకు గుర్తు పెట్టుకోరు..  
 నా విలువ తగ్గించి నన్ను చిత్రహింసలుకు గురిచేస్తున్న వారిపై  
 నేను కన్నెర్ర చేస్తే ..అర్థిక సంక్షోభమే  
 అందుకే ఇప్పటినుండి అయిన నన్ను జాగ్రత్తగా చూసుకోండి..  
 విదేశీ కబంధ హస్తలనుండి నన్ను రక్షించుకోండి..  
 ఇట్లు..  
 మీ రూపాయి..

- సురేంద్ర.డి.

## ఖబద్దార్ కార్మిక వ్యతిరేకులారా



చట్టాల్లో సవరణలు తెస్తారు  
 కార్మిక హక్కులు కాలరాస్తారు  
 కసాయపోడు మొదలెడితే  
 చంద్రబాబు అనుసరిస్తాడు  
 ప్రపంచబ్యాంకు ఒత్తిడితో  
 మన కార్మికుల ఉసురు తీస్తారు  
 సంఘం పెట్టుకునే హక్కు  
 సవరిస్తే ఎవరు కార్మికుడికి దిక్కు  
 పోరాడే హక్కు నిలువరిస్తే  
 ప్రశ్నించే హక్కును కాలరాస్తే  
 కడుపుమండిన కష్టజీవులు ఊరుకోరు  
 కార్పొరేటోడి కాపలాదారులను తరిమికొడతారు  
 ఐక్య ఉద్యమాలతో మెడలు వంచుతారు  
 సెప్టెంబర్ 2 సమ్మెతో సమాధానం చెబుతారు  
 ఖబద్దార్ కార్మిక వ్యతిరేకులారా  
 కార్మికుల సమ్మెట దెబ్బకు సిద్ధంకండి

- శంకర్ - జర్నలిస్టు






**డాక్టర్... డాక్టర్...**

## ఇవి మీకు తెలుసా ?

### అరటితో ఆరోగ్యానికి మేలు!



ఇటాలియన్ పరిశోధకులు నిర్వహించిన అధ్యయనంలో రోజూ మూడు అరటి పండ్లను తినేవారిలో హృద్రోగ సమస్యలు తగ్గుముఖం పట్టాయని తెలిసింది. రోజూ ఉదయం అల్పాహారం అయ్యాక, మధ్యాహ్నం భోజనానంతరం, రాత్రి భోజనం తర్వాత ఇలా రోజుకు మూడు అరటి పండ్లు తినడం వల్ల శరీరంలోని పొటాషియం శాతాన్ని తగ్గించుకోవచ్చు. మెదడు, రక్త సంబంధిత రోగాలను 21 శాతం వరకు నివారించవచ్చునని పరిశోధకులు వెల్లడించారు. నట్స్, పాలు, చేప వంటి పొటాషియంతో కూడిన ఆహారం తీసుకోవడం కంటే ఈ పద్ధతి పాటిస్తే మంచిదని చెబుతున్నారు. అలాగే గుండెపోటు, రక్తపోటు, వంటివాటిని చాలా వరకు తగ్గించుకోవచ్చుని తెలిపారు. శరీరంలో పొటాషియం శాతం తగ్గించి, గుండెపోటును నియంత్రించుకునేందుకు అరటి పండ్లు మంచి మార్గం అని పరిశోధకులు వెల్లడిస్తున్నారు.

### మెగ్నీషియం మాయ!

అన్ని పోషకాలు సమపాక్షంలో ఉంటేనే ఆరోగ్యం. లేకపోతే ఏదో ఒక రూపంలో అనారోగ్యం బయటపడుతుంది. ముఖ్యంగా శరీరంలో మెగ్నీషియం తగ్గితే చాలా ప్రభావం చూపుతుందని వైద్య నిపుణులు చెబుతున్నారు. శరీరంలో జరిగే 300 రకాల రసాయనిక చర్యల్లో దీనిపాత్ర ఉంటుంది. గుండె కొట్టుకోవడం నుండి కండరాలు, హార్మోన్ల పనితీరు వరకు మెగ్నీషియం పాత్ర ఉంటుంది.

మెగ్నీషియం తగ్గితే తలెత్తే సమస్యల్లో ముఖ్యమైనవి ఆకలి లేకపోవడం, తలతిరుగుడు, ఒత్తిడి, తిమ్మిర్లు, ఒళ్లు మొద్దుబారడం, నొప్పులు మొదలైనవి. ఈ సమస్యలు కనిపించినా చాలాసార్లు దాన్ని వైద్యులు మెగ్నీషియం కొరతగా గుర్తించలేరు. అప్పుడు చికిత్స వేరుగా ఉంటుంది. మంచి ఆహారం ద్వారా శరీరానికి మెగ్నీషియం అందించడం తేలికే కానీ, మనం చేతులారా కొన్ని అలవాట్ల వలన మెగ్నీషియం లోపాన్ని కొనితెచ్చుకుంటున్నాం.

మితిమీరిన మోతాదులో కాఫీ, ఆల్కహాల్, సోడా తీసుకోవడం వలన శరీరానికి తగిన స్థాయిలో మెగ్నీషియం అందదు. అలాగే కూల్డ్రింకులు ఎక్కువగా తాగే అలవాటున్నా ఇదే పరిస్థితి తలెత్తుతుంది. ఈ విషయాలను ఎన్నో అధ్యయనాలు నిరూపించాయి. ఆల్కహాల్

ఎక్కువగా తీసుకున్నప్పుడు శరీరం విటమిన్ డిని శోషించుకోలేదు. విటమిన్ డి లేకపోతే శరీరం మెగ్నీషియంను ఎక్కువగా తీసుకోలేదు. తీపి పదార్థాలను అతిగా తీసుకున్నా కిడ్నీల ద్వారా మెగ్నీషియం బయటకు పోతుంది. అయితే ఈ కొరతని పూడ్చుకోవడానికి సప్లిమెంట్లు తీసుకోవచ్చు కానీ, అవి ఎక్కువైతే గుండెకు ప్రమాదం. అందుకే డాక్టర్ సలహా ప్రకారమే సప్లిమెంట్లు వాడాలి.


అకుకూరలు, గింజలు, తృణ ధాన్యాలు, నట్స్, చేపలు, పెరుగు, అరటిపళ్లు, డార్క్ చాక్లెట్ మొదలైన పదార్థాల్లో మనకు మెగ్నీషియం ఎక్కువగా లభిస్తుంది.

### ఆరోగ్య రక్ష...తులసి!



రోజూ పెరట్లో కనిపించే తులసి మొక్కలు మన ఆరోగ్యానికి ఎంతో సహాయపడతాయి. నోటిపూత, నోట్లో అల్సర్, ఇతర ఇన్ ఫెక్షన్ల నివారణకు తులసి ఎంతో ఉపకరిస్తుంది. ప్రధానంగా చిన్నపిల్లల్లో తరచూ దగ్గు, జలుబు, జ్వరం, డయేరియా, వాంతులు మొదలైనవాటిని నివారించేందుకు తులసి ఆకులు సహాయపడతాయి. రింగ్ వార్మలాంటి చర్మ సంబంధ వ్యాధులకు తులసి ఆకుల రసం రాసుకుంటే మంచి ఫలితాలు కనిపిస్తాయి. ల్యూకోడెర్మాలో ప్రకృతి వైద్యులు తులసికి మొదటి ప్రాధాన్యతనిస్తారు. తలనొప్పికి కూడా తులసి మంచి ఔషధంలా పనిచేస్తుంది. తులసి ఆకులను డికాక్షన్ గా తీసుకుంటే తలనొప్పిని దూరం చేయవచ్చు. అంతేకాదు ఈ ఆకులను ఎండబెట్టి, వాటిని పొడి చేసి, దాంతో పళ్ళు తోముకుంటే దంతాలకు చాలా మంచిది. దీన్ని ఆవనూనెలో కలిపి టూత్ పేస్ట్ లా కూడా వాడుకోవచ్చు. అలా చేయడం వల్ల నోటిదుర్వాసన పోయి, పళ్ళను అందంగా మార్చుతుంది. గంధం అరగదీసి అందులో తులసి ఆకులను కలిపి ఆ మిశ్రమాన్ని నుదుటిమీద రాసుకుంటే వేడివల్ల వచ్చే తలనొప్పిని దూరం చేసి, ఎంతో చల్లదనం లభిస్తుంది. తులసి ఆకులు కలిపిన నీటిని తాగడం వల్ల గొంతులో కలిగే ఇబ్బందులను దూరం చేయొచ్చు.





(టి.వి.రమణ -విజయనగరం)

## దీనికి కార్మికులు, కార్మిక సంఘాలు కారణమా?

దేశంలో ఎక్కడైనా, ఎప్పుడైనా, ఏకారణం చేతనైనా ఏదైనా పరిశ్రమ మూతపడితే వెంటనే కార్మికులపైనా, కార్మిక సంఘాలపైనా దుప్రచారం చేయడం మన పాలకులకు అలవాటుగా మారిపోయింది. ఇటీవల కాలంలో ఇంకొక అడుగు ముందుకేసి “పారిశ్రామిక అశాంతిని క్షమించం”, “ఇలా అయితే కొత్త పరిశ్రమలు ఎలా వస్తాయి. అభివృద్ధి ఎలా సాధిస్తామని” కార్మికులను ముద్దాయిలుగా చూవటానికి ప్రయత్నిస్తున్నారు పాలకులు.

కాని జ్యూట్ పరిశ్రమలో కార్మికులకు శ్రమ ఎక్కువ, కష్టం ఎక్కువ, జీతం తక్కువ. అయినా నేడు రాష్ట్రంలో మూతపడిన ఏ ఒక్క పరిశ్రమలోనూ కార్మికులు ఒక్క రూపాయి జీతం పెంచమని కాని వేతన ఒప్పందం చేయమని కాని, కొత్త హక్కులు, సౌకర్యాలు కల్పించమని కాని యాజమాన్యాల ముందు డిమాండ్స్ పెట్టలేదు. పైగా నెలంతా పని చేస్తే 10వ తేదీ నాటికి వేతనాలు కూడా చెల్లించడం లేదు. కార్మికుల వేతనాల నుండి రికవరీ చేస్తున్న డబ్బులు పి.ఎఫ్, ఇ.ఎస్.ఐ, ఎల్.ఐ.సి. లాంటి ఖాతాలకు జమ చేయని యాజమాన్యాలు కొన్ని చివరికి జీవితాంతం పని చేసి రిటైర్ అయితే గ్రాట్యూటీ కూడా సంవత్సరాల తరబడి చెల్లించడం లేదు.

జ్యూట్ కార్మికుడి బాధలు ఒక్క మాటలో చెప్పాలంటే గత 15 సంవత్సరాలుగా వేతన ఒప్పందమే లేకుండా డి.ఎ లు తప్ప ఒక్కపైసా జీతం పెరగకుండా పని చేస్తున్నది బహుశా దేశంలో జ్యూట్ కార్మికుడు మాత్రమే. ఫలితంగా నేడు 30 సం॥ నుండి 40 సం॥రాలు పని చేసిన కార్మికుడు రిటైర్ అయితే చివరి నెల వేతనం రూ॥ 10,000/- మించడం లేదంటే జ్యూట్ కార్మికుడు పరిస్థితి ఎంత దుర్భరంగా ఉందో అర్థం చేసుకోవచ్చు.

## గ్రాట్యూటీ అందకుండానే కాలం చేస్తున్న జ్యూట్ కార్మికులు

ఏరంగంలో పని చేసిన ఉద్యోగి లేదా కార్మికుడు తన సర్వీసు పూర్తైన తరువాత వచ్చే రిటైర్మెంట్ బెనిఫిట్స్ అందుకోని అవసరాలు తీర్చుకోవడం విశ్రాంతి జీవితాన్ని ప్రశాంతంగా గడపాలని చూస్తారు. కాని జ్యూట్ కార్మికులు రిటైర్ అయినాక మరిన్ని కష్టాలలోనికి నెట్టవేయబడుతున్నారు.

నేడు రాష్ట్రంలోని గల మొత్తం 28 జ్యూట్ మిల్లులో సర్వీసు పూర్తి చేసుకొని రిటైర్ అయి గ్రాట్యూటీ డబ్బుల కోసం యాజమాన్యాల చుట్టూ ప్రదక్షణలు చేస్తున్న వారి సంఖ్య సుమారు 3000 లకు పైబడే ఉన్నారు.

రాష్ట్రంలో జూట్ పరిశ్రమల మూతలు, పనిదినాల్లో కోతలు, కార్మికులు వలసలు, కుటుంబాల అవస్థలు, కొత్తగా ఉపాది రాకపోవడం, ఉన్న ఉపాదిపోవడం, పాలకులకు పట్టకపోవడం, వెరసి నేడు రాష్ట్రంలో జ్యూట్ కార్మికుల కష్టాలు తీవ్రంగా ఉన్నాయి. మార్పు తెస్తామని గద్దె నెక్కిన మోడీ, బాబు గార్ల 15 నెలలు పాలనలో రాష్ట్రంలో జ్యూట్ పరిశ్రమ మున్నెన్నడూ లేనంత తీవ్ర సంక్షోభాన్ని ఎదుర్కొంటున్నది.

మన రాష్ట్రంలో శ్రీకాకుళం, విజయనగరం, విశాఖ, పశ్చిమ గోదావరి, గుంటూరు జిల్లాలలో 28 జ్యూట్ పరిశ్రమలున్నాయి. ఈ పరిశ్రమలో 2005 నాడు 50,000 మంది కార్మికులు పని చేసేవారు. మోడీ, బాబులు అధికారం చేపట్టిన నాటికి విశాఖ జిల్లాలో గల చిట్టివలస జ్యూట్ మిల్లు మూతపడి ఉండగా, మరి కొన్ని పరిశ్రమల్లో కాంప్లిమెంటును తగ్గించడం వలన మిగిలిన 27 పరిశ్రమలలోనూ, 40 వేల మంది కార్మికులు పని చేసేవారు. ఈ రోజుకు 25 వేల మంది పనిచేస్తున్నారు.

### మోడీ, బాబు ప్రమాణ స్వీకారం - జ్యూట్ పరిశ్రమల మూతలు ప్రారంభం

2014 మే 26న మోడీగారు ప్రమాణ స్వీకారం చేసారు. 2014 మే 31 న రాష్ట్రంలో విజయనగరం జిల్లాలో ఈస్టు జూట్ మిల్లు మూతపడింది. నాటి నుండి నేటి వరకు రాష్ట్రంలో జ్యూట్ మిల్లుల మూతల పరంపర కొనసాగుతున్నది. ప్రస్తుతం 10 జ్యూట్ మిల్లులు మూతపడి వున్నవి. ఫలితంగా వీటిల్లో పని చేసిన 16,000 మంది కార్మికులు రోడ్డున పడ్డారు.

నడుస్తున్న పరిశ్రమల్లో కూడా పని దినాలు బాగా తగ్గాయి. గతంలో వారం రోజులూ పరిశ్రమను నడుపుతూ రొటేషన్ పద్ధతిన వారాంతపు సెలవువిచ్చేవారు. నేడు వారానికి 4 రోజులు 5రోజులు పరిశ్రమలను నడపగా మరి కొన్ని మిల్లులలో ‘ఎ’, ‘బి’ షిఫ్టులను నడుపుతూ ‘సి’ షిఫ్టును ఆపేస్తున్నారు. నడుస్తున్న అన్ని మిల్లులలోనూ కాంప్లిమెంటును తగ్గించారు. 2005 సం॥లో ఒక్క విజయనగరం జిల్లాలోనే జ్యూట్ మిల్లులలో 25000 మంది కార్మికులు పని చేయగా నేడు రాష్ట్రంలో గల అన్ని మిల్లులలో కలిపి 25,000 మంది కార్మికులు పనిచేస్తున్నారంటే ఎంతగా దిగజారిందో అర్థం చేసుకోవచ్చు.



గ్రాట్యూటీ చెల్లించడానికి యాజమాన్యాలు పెడుతున్న ఇబ్బందులు అన్ని ఇన్నీ కావు. రాష్ట్రంలోనే ప్రత్యేక చరిత్ర కలిగిన నెల్లిమర్ల జ్యూట్ మిల్లులో సర్వీసు పూర్తి చేసుకొని బయటకు వెళ్ళిన కార్మికులకు గ్రాట్యూటీ చెల్లించాలంటే మిల్లులో పని చేస్తున్న కార్మికులు ఒక్కొక్కరు రోజుకు రూ॥18/-లు అప్పుగా ఇస్తేనే చెల్లిస్తానని మొండికేసి చివరికి రౌడీ మామూళ్ళలా వసూళ్ళు చేసాడు. సర్వీసు పూర్తైన తరువాత ప్రశాంతంగా జీవితం గడపాల్సిన విశ్రాంతి కార్మికులు గ్రాట్యూటీ డబ్బుల కోసం మిల్లుల చుట్టూ తిరుగుతూ చివరికి ఆ డబ్బులు అందకుండానే మరణించిన వారు. నేడు 200 మందికిపైగా ఉన్నారు.

## విధానాలే సంక్షోభానికి కారణాలు

యన్.డి.ఎ, యు.పి.ఎ ప్రభుత్వాల విధానాలే నేటి ఈ జ్యూట్ పరిశ్రమ సంక్షోభానికి ప్రధాన కారణం. 1984 లో జ్యూట్ పేకేజింగ్ చట్టం వచ్చింది. చట్టం ప్రకారం ఆహార ధాన్యాలైన ధాన్యం, బియ్యం, గోధుమ, మినుములు, పెసర, పంచదార మొదలైన వాటిని జనపనార సంచలలోనే నిలువ ఉంచాలి. ఎరువులు, సిమెంటు లాంటి మరి కొన్నింటిని నిల్వ చేయటానికి 50% గన్నీ బేగులను తప్పనిసరిగా వాడాలని చట్టం చెబుతున్నది. ఇది అమలు జరిగితే జ్యూట్ పరిశ్రమతో పాటు ప్రజల ఆరోగ్యానికి కూడా మేలు. కాని 2000సం॥ తరువాత దేశంలో ప్లాస్టిక్ సంచల వాడకం ప్రారంభమై నేడు మొత్తం మార్కెట్‌నే ఆక్రమించింది. ఆహార ధాన్యాల నిల్వలతోపాటు సిమెంటు, ఎరువులకు అయితే 100% ప్లాస్టిక్ సంచలనే వాడుతున్నారు.

జ్యూట్ పేకింగ్ చట్టాన్ని ప్రక్కన పెట్టి ప్లాస్టిక్ లాబీ మార్కెట్‌ను ఆక్రమిస్తుంటే పాలకులు గుడ్లప్పగించి చూస్తున్నారు. స్వచ్ఛభారత్, కాలుష్యరహిత భారత్ అని ప్రజలకు నినాదాలు ఇచ్చిన మోడీగారు కూడా ప్లాస్టిక్ లాబీకి తలవంచారు.

## పాలకుల విధానాలతో ఖరీదైన ముడిసరుకు

1. జనపనార: ప్లాస్టిక్ సంచలు వాడకం లోకి వచ్చాక రాష్ట్రంలో జ్యూట్ పండించే రైతులకు కష్టాలు ప్రారంభమయ్యాయి. 2005-2006 సం॥ వరకు జ్యూట్ మిల్లులకు ముడి సరుకైన జనపనార మన రాష్ట్రంలోనే కొంత వరకు లభించేది. తరువాత రైతు ఈ పంట గిట్టు బాటు కాక ఇతర పంటలకు మల్లడంతో గత 10 సంవత్సరాలుగా మన రాష్ట్రంలో జనపనార లేకుండా పోయింది. దీంతో పశ్చిమ బెంగాల్, బంగాదేశ్‌ల నుండి జ్యూట్‌ను దిగుమతి చేసుకోవలసి రావడంతో రవాణా ఖర్చు పెరిగింది.

2. విద్యుత్తు: 2000 సం॥లో చంద్రబాబుగారు నాణ్యమైన విద్యుత్తును అందిస్తామని చెప్పి విద్యుత్తు సంస్కరణలు చేపట్టారు. బాబుగారి సంస్కరణల పుణ్యమా అని “కరెంటు చార్జీలు - పవర్ హాలిడే”లు పెరిగాయి. సంస్కరణలు ప్రారంభం నాటికి యూనిట్‌కి 80 పైసలు చెల్లిస్తే నేడు 6రూ॥25 పైసలు ఒక యూనిట్‌కి జ్యూట్ యాజమాన్యం చెల్లిస్తున్నాయి. దీనికి తోడు గత మూడు, నాలుగేళ్ళ పవర్ హాలిడేల వలన డీజిల్ తో పరిశ్రమలను నడపడంతో మరింత భారంగా జ్యూట్ పరిశ్రమలు సంక్షోభంలోనికి వెళ్ళటానికి కారణమైంది.

## పాలకులకు చిత్త శుద్ధి ఉంటే - జ్యూట్ పరిశ్రమను నిలబెట్టుకోవచ్చు

నూతనంగా ఏర్పడిన మన రాష్ట్రంలో వెనుకబడిన జిల్లాలైన విజయనగరం, శ్రీకాకుళం జిల్లాలలోనే 24 జ్యూట్ మిల్లులు ఉన్నవి. ఈ జిల్లాలలో వీటికన్నా ఎక్కువ సంఖ్యలో ఉపాధి చూపే భారీ పరిశ్రమలు పెద్దగా లేవు. ఈ జిల్లాల నుండి వలసలను అరికట్టాలన్నా, ఉపాధి నిలపాలన్నా జ్యూట్ పరిశ్రమలను ఆదుకోవడమే ప్రభుత్వాల ముందున్న కర్తవ్యం. మొత్తంగా చూసినపుడు తెలుగుదేశం, కాంగ్రెసు, బిజెపి ప్రభుత్వాలు

అనుసరించిన విధానాల కారణంగా గోని సంచల ఉత్పత్తి ఖరీదైంది. రెండో వైపు మార్కెట్ కుదించుకుపోయింది.

ఈ నేపథ్యంలో నేడున్న జ్యూట్ పేకేజింగ్ చట్టంను సమర్థవంతంగా అమలు చేయడం ఒకటైతే, సివిల్ సప్లై మరియు రాష్ట్ర ప్రభుత్వానికి అవసరమైన గోని సంచలను రాష్ట్రంలో గల జ్యూట్ మిల్లు వద్ద నుండే కొనుగోలు చేయడం ద్వారా ఈ సంక్షోభాన్ని కొంత వరకు నివారించవచ్చు. ఆవైపుగా పాలకులపై వత్తిడి తేవటానికి జ్యూట్ కార్మికులు సిద్ధం కావాలి.

## (9వ పేజీ తరువాయి)

మిల్లును నడపలేని పరిస్థితులలో మిల్లు మూసివేస్తే నష్టపోతారని, ప్రస్తుతానికి తాము గ్రాట్యూటీ ఇవ్వగలమని, అలస్యమైతే తాను విదేశాలకు వెళితే మీకు ఏమీ రాదని, భయభ్రాంతులకు గురి చేసి రాజీనామాలకు పురిగోల్పింది. ఇప్పటికే మిల్లులో కనీస వేతనాలు అమలుకాక, బయట పనులకు ఎక్కువ వేతనం వస్తున్న పరిస్థితులలో యాజమాన్యం ఇస్తానన్న గ్రాట్యూటీ కూడా పొందకుండా నష్టపోతామన్న భయాందోళన కార్మికుల్లో కలిగింది. ఈ పరిస్థితిని ఆసరాగా తీసుకున్న యాజమాన్యం కొంత మంది బ్రోకర్ల సహాయంతో అనేక మంది కార్మికులచేత రాజీనామాలు చేయించింది. దీనితో సిఐడియు, ఇతర సంఘాలు కార్మికులకు ధైర్యం చెప్పి జూట్ మిల్ పరిరక్షణ కమిటీగా ఏర్పడి 28-05-2015 నుండి ఆందోళన బాట పట్టాయి.

కార్మికుల ఐక్యత, పోరాట ఫలితంగా తోక ముడిచిన యాజమాన్యం ముఖం చాటేసి కొద్ది రోజులు కార్మికులకు ముడి సరుకు కూడా ఇవ్వలేదు. అనంతరం యాజమాన్యం మిల్లు నడపటానికి తమకెలాంటి అభ్యంతరం లేదని, కార్మికుల సంఖ్య తగిన విధంగా ఉంటే నడుపుతామని పత్రికాముఖంగా తెలియచేసింది. అనంతరం అక్రమ రిజిస్ట్రేషన్‌ను రిజిస్ట్రేషన్ శాఖ తిరస్కరించటంతో కార్మికులకు పాక్షిక విజయం లభించి, మరింత పట్టుదలగా పోరాడుతున్నారు. కార్మికుల ఐక్యతను సహించలేని యాజమాన్యం కక్ష సాధింపుగా కొద్ది మంది కార్మికులను ఇప్పటి వరకు పని చేస్తున్న పనుల నుండి వేరే పనులకు బదిలీ చేసి, ప్రశ్నించిన కార్మికులను సస్పెండ్ చేసింది. 4-7-15న అక్రమ లాకౌట్ ప్రకటించింది. కార్మిక పోరాట ఫలితంగా రాష్ట్ర ప్రభుత్వం లాకౌట్‌ను చట్ట విరుద్ధంగా ప్రకటించింది. హైదరాబాద్‌లో జరిగిన కన్ఫీలియేషన్ మీటింగ్‌లో రాష్ట్ర కార్మిక మంత్రి లాకౌట్ ఎత్తివేయాలని ఆదేశించారు. అయినప్పటికీ యాజమాన్యం లాకౌట్ ఎత్తివేయలేదు. యాజమాన్యాన్ని ప్రాసిక్యూట్ చేయటానికి కూడా ప్రభుత్వం జి.వో జారీ చేసినప్పటికీ యాజమాన్యంలో అదురు బెదురు లేదు.

అధికార పార్టీకి చెందిన స్థానిక శాసనసభ్యుడు, జిల్లా మంత్రి ప్రత్తిపాటి పుల్లారావు, అధికారులు కార్మికులకు న్యాయం చేస్తామని చెబుతున్నప్పటికీ ఆచరణలో అమలు కావటం లేదు. ప్రజాప్రతినిధులు, మంత్రులు, ప్రభుత్వ అజ్ఞులను కూడా యాజమాన్యం లెక్కచేయకపోవటానికి బలమైన కారణముంటుందని కార్మికులు, ప్రజలు భావిస్తున్నారు. కేంద్ర, రాష్ట్ర ప్రభుత్వాలు యజమానులకనుగుణంగా కార్మిక చట్టాలు సవరిస్తున్న నేపథ్యంలో ప్రభుత్వాల దన్నుతో యాజమాన్యం వ్యవహరిస్తున్నదనే అభిప్రాయం బలపడుతున్నది. మిల్లు స్థలాన్ని అభివృద్ధి చేయటానికి ఒప్పందం చేసుకున్న ఆదిత్యా ఇన్‌ఫ్రా వారు హైకోర్టుకు వెళ్ళటంతో రిజిస్టర్ చేయాలని కోర్టు ఆదేశించింది. సరళీకృత విధానాల కాలంలో న్యాయ వ్యవస్థ కార్మికులకు అనుకూలంగా లేదని కార్మికులు అర్థం చేసుకుంటున్నారు.

ఇటీవల విజయవాడలో కార్మిక మంత్రి సమక్షంలో జరిగిన చర్చలలో యాజమాన్యం లాకౌట్ ఎత్తివేయటానికి అంగీకరిస్తూనే, కార్మికులకు, కార్మిక సంఘాలకు షరతులు విధించింది. వీటిని కార్మికులు, సిఐడియు తీవ్రంగా వ్యతిరేకించారు. భజరంగ్ జూట్ మిల్లును తెరిపించాలని, యాజమాన్య దుశ్చర్యలను వ్యతిరేకిస్తూ మూడునెలలుగా నిర్వహిస్తున్న పోరాటాన్ని కొనసాగించాలని కృత నిశ్చయంతో కార్మికులున్నారు.



# భజరంగ్ జూట్ మిల్ యజమానుల చెలగాటం పట్టుదలగా కార్మికుల పోరాటం



గుంటూరు జిల్లా భజరంగ్ జూట్ మిల్ లో మూడు వేల మంది కార్మికులకు ఉపాధి చూపుతున్న ఏకైక పెద్ద పరిశ్రమ. గుంటూరు నగర ప్రజలతో ఎనిమిది దశబ్దాలుపైగా అనుబంధం కలిగిన పరిశ్రమ ఇది. గుంటూరు నగరం, చుట్ట ప్రక్కల గ్రామాలు, శ్రీకాకుళం, విజయనగరం జిల్లాల నుండి, పొరుగు రాష్ట్రమైన ఒరిస్సా నుండి వచ్చిన కార్మికులు ఈ పరిశ్రమలో పని చేసే వారు. మిల్ యజమానుల ధనదాహంతో నేడు వందలాది కార్మికులు బజారున పడుతున్నారు. ప్రజలకు ఉపయోగపడే ఉత్పత్తి ద్వారా వచ్చే లాభాల కంటే, నేటి ప్రభుత్వ విధానాల ఫలితంగా పెచ్చరిల్లిన రియల్ ఎస్టేట్ వ్యాపారం ద్వారా ఎక్కువ సంపాదించాలనుకున్న యజమానులు మిల్లు స్థలాన్ని అమ్మటం ద్వారా ఈ పరిస్థితి దాపురించింది.

1930 దశాబ్దంలో స్థాపించబడిన ఈ పరిశ్రమ అనేక ఒడిదుడుకులతో నడిచింది. అప్పటి యజమాన్య అసమర్థత, నిర్వహణ వైఫల్యం కారణంగా మిల్లు 1997లో మూత పడింది. కార్మికులకు ఇ.ఎస్.ఐ, పి.ఎఫ్, గ్రాట్యూటీ తదితరాలకు లక్షల రూపాయలు బాకీపడటమేకాక, బ్యాంకులకు, రాష్ట్ర విద్యుత్ సంస్థకు అప్పు పడింది. అప్పుడు కార్మికులు అనేక ఇక్కట్ల పాలయ్యారు. అప్పటి వరకు తమకు అనుభవం లేని ఇతర వృత్తులకు, పనులకు వెళ్ళాల్సి వచ్చింది. మూతపడిన మిల్లు బోర్డ్ ఫర్ ఇండస్ట్రియల్ ఫైనాన్స్ మరియు రీ కన్స్ట్రక్షన్(బి.ఐ.ఎఫ్.ఆర్) ద్వారా తెరవటానికి ప్రయత్నించారు. 1994లో కలకత్తాకు చెందిన అలోక్ భర్తియా సారధ్యంలోని ఈస్ట్ ఇండియా కమర్షియల్ కంపెనీ మిల్లును నడపటానికి ముందుకు వచ్చింది. అంతకు ముందే ఈ సంస్థ ఏలూరులో కృష్ణా జూట్ మిల్ను నడుపుతున్నది.

బి.ఐ.ఎఫ్.ఆర్. పథకం ప్రకారం ఖాయిలా (సిక్) పడిన పరిశ్రమను పునరుద్ధరించి ఉత్పత్తి బాటలో పెట్టటానికి కార్మికులను ప్రోత్సహించటానికి ఒక వైపు యజమాన్యంలో కార్మికులకు 40% వాటా కల్పించి, మరోవైపు ఆనాడు జూట్ మిల్స్లో ఇస్తున్న వేతనం కంటే 23 రూ॥లు తక్కువ కూలికి పని చేయాలని నిర్ణయించారు. ప్రస్తుత యజమాన్యం ఆధ్వర్యంలో ఉత్పత్తి

- యన్. భావన్నారాయణ,

భజరంగ్ జూట్ మిల్ వర్కర్స్ యూనియన్ గౌరవ అధ్యక్షులు

ప్రారంభించిన మిల్లు 2002లోనే నష్టాల నుండి బయటపడి లాభాల బాటలోకి వచ్చింది. ఇదంతా కార్మికులు సొంతంగా భావించి కష్టపడి, తక్కువ కూలికి పని చేయటం వల్ల సాధ్యమైంది. అయితే మిల్లులోని కొన్ని కార్మిక సంఘాలు యజమాన్యానికి తొత్తులుగా వ్యవహరించటంతో కార్మికులు అనేక రకాలుగా నష్టపోయారు. బి.ఐ.ఎఫ్.ఆర్ ద్వారా కార్మికుల వాటాకనుగుణంగా కార్మికుల తరపున ఇద్దరు ప్రతినిధులు రెండు కార్మిక సంఘాల నుండి ఎంపికై యజమానులకు అనుకూలంగా వ్యవహరించి, కార్మికుల వాటాను పోగొట్టి, యజమానులకు బదలాయించారు. కార్మికుల వాటాకు అనుగుణంగా దబ్బు సమకూరుస్తానన్న రాష్ట్ర ప్రభుత్వం తగు ఆసక్తి ప్రదర్శించకపోవటంతో యజమానులు దీన్ని తమకనుకూలంగా మలచుకున్నారు. రాష్ట్ర ప్రభుత్వం నేరుగా కార్మికుల వాటాగా దబ్బు చెల్లించకపోయినప్పటికీ సేల్స్ టాక్స్ రాయితీల ద్వారా ఆ మొత్తాన్ని పొందినప్పటికీ కార్మికుల వాటా తొలగించారు.

నూతన యజమాన్యం మిల్లులో 30 టన్నుల ఉత్పత్తి ఇస్తే చాలని చెప్పగా, ప్రస్తుతం 60 టన్నుల ఉత్పత్తి వస్తున్నది. 30-04-2015న యథా ప్రకారం 60 టన్నుల ప్రొడక్షన్ వచ్చింది. కార్మికుల కొరత పేరుతో రెండు షిఫ్టులు పనికి 8-5-15న వచ్చింది. ప్రతిపక్ష పార్టీకి చెందిన గత ఎన్నికల్లో పోటీ చేసిన వారికి మిల్లు స్థలాన్ని భవిష్యత్ పాపింగ్మార్ట్, మల్టీఫ్లెక్స్ నిర్మాణాల కోసం రహస్యంగా 12-5-2015న రిజిస్టర్ చేసింది. ఈ విషయాన్ని కార్మికులకు తెలియనివ్వకుండా ఉంచి, తాము మిల్లును నడపలేమని, దేశంలో అనేక చోట్ల జూట్ మిల్లులు మూతపడుతున్నాయని, అక్కడ కార్మికులకు ఎలాంటి నష్టపరిహారం చెల్లించకుండా సం॥ల తరబడి ఉన్నాయని, కార్మికులను సమావేశపరచి కార్మికులలో ఆందోళనను యజమాన్యం కలిగించింది.

- కొనసాగింపు 8వ పేజీలో





# జూట్ మిల్లుల సంక్షోభానికి కారకులు ఎవరు?

శ్రీకాకుళం జిల్లాలో 16 జూట్ మిల్లులున్నాయి. ఇందులో 6000 మందికి పైగా కార్మికులు పనిచేస్తున్నారు. రాష్ట్రంలో మొత్తం 28 జూట్ మిల్లులుంటే సగానికిపైగా శ్రీకాకుళంలో ఉన్నాయి. రెండున్నర దశాబ్దాలుగా జూట్ మిల్లులు మూడు పువ్వులు ఆరు కాయలుగా విలసిల్లాయి. నేడు సంక్షోభంలో 6మిల్లులు మూతపడ్డాయి. మరో 3 మిల్లులు లేఆఫ్ విధానాన్ని అమలుచేస్తున్నాయి. 3000 మంది కార్మికులు రోడ్డున పడ్డారు.

**మెస్తా మోసం:** 1994 నాటి జూట్ జి.వో. 34ను సవరించి 2002 లో రాష్ట్రప్రభుత్వం వేతనాలు పెంచి జి.వో.ను విడుదల చేసింది. జిల్లాలో ఉన్నవి జూట్ మిల్లులు కావు. మెస్తా మిల్లులు మేము వాడుతున్నది మెస్తా కాబట్టి మేం జూట్ కనీస వేతనాలు పెంచలేమని యజమానులంతా 2002లో హైదరాబాద్ చంద్రబాబు వద్దకు వెళ్ళి చెప్పుకున్నారు. యజమానులంటే వల్లమాలిన ప్రేమ ఆయనకు. వెంటనే మురగాగోపాల్ కమిటీ వేసారు. ఆకమిటీ జిల్లాకు వచ్చి యజమానులు అష్టకష్టాలు పడుతున్నారని మొసలి కన్నీరు కార్చి యజమానులకు అనుకూలంగా మెస్తా పేరుతో వేరే జి.వో.యివ్వాలని సిఫార్సు చేసింది. కార్మికులకుగాని, సంఘాలనుగాని సంప్రదించలేదు. ఏకపక్షంగా వారికి అనుకూలంగా జి.వో.నెం. 79 విడుదల చేసింది. దశాబ్దకాలంగా జూట్ కార్మికులు కనీస వేతనాలుకు నోచుకోవడం లేదు. 25 సంవత్సరాలుగా జూట్ మిల్లులు పేరుతో తిప్పి అలా వ్యాపారాలు చేసి కోట్లు గడించిన యజమానులు కార్మికుల వేతనాలు ఎగ్గొట్టడానికి పేరు మార్చి జూట్ మిల్లులు కావని నాటకం ఆడుతున్నారు. చట్ట పరమైన శెలవు దినాల్లో తప్ప సంవత్సరమంతా పనిచేసే రెగ్యులర్ పరిశ్రమ జూట్ పరిశ్రమ. కాని ఇటీవల యిది సీజనల్ పరిశ్రమగా తయారైంది. సంవత్సరంలో 3మాసాలు ( జూన్, జూలై, ఆగష్టు) జూట్ మిల్లులకు అన్ సీజన్ గా ఉంటుంది. దీంతో ఏదో విషయాన్ని రెచ్చగొట్టడం, లేదా వేతన ఒప్పందం వంటివి సాకు చూపించి మిల్లులను లాకౌట్ చేస్తుంటారు. కొన్ని సందర్భాల్లో యజమానులే సమ్మెకు నెట్టేసి మిల్లులు

-యం.తిరుపతిరావు, సి.ఐ.టి.యు. శ్రీకాకుళం జిల్లా అధ్యక్షులు

మూసి వేస్తుంటారు. ఏకారణం చేత మిల్లు మూత జరిగినా అందుకు నేరాన్ని కార్మికులపైనే యజమాన్యాలు మోపుతుంటాయి.

కార్మికులు ప్రతి సంవత్సరం కొన్ని పని దినాలు కోల్పోతుంటారు. మార్కెట్ లో సింథటిక్ ఫైబర్ (ప్లాస్టిక్ నార) పోటీకి నిలువలేకపోతున్నామని, జూట్ యజమాన్యాలు చెబుతుంటాయి. కాని పాత మిల్లులున్న ప్రాంతాలలో కొత్త మిల్లులు పుట్టగొడుగుల్లా పుట్టుకొస్తున్నాయి. మరి జూట్ పరిశ్రమ ఎలాంటి సంక్షోభం ఎదుర్కోవడం లేదని బావిస్తామా? కాదు. పరిస్థితిని వాస్తవిక వృష్టితో చూస్తూ పరిష్కారమార్గాన్ని అన్వేషించేవారెవరూ కూడా అలా భావించరు.

## సహజమైన సంక్షోభం


జూట్ పరిశ్రమ వ్యవసాయాధారిత పరిశ్రమ. వ్యవసాయాభివృద్ధి సంబంధం లేని, సమన్వయం లేని పారిశ్రామిక అభివృద్ధి సాధ్యం కాదు. జనుము పండిచే రైతులు కష్ట నష్టాలు పట్టించుకునే నాధుడు లేడు. వారి పంటకు గిట్టుబాటు ధర ఉండదు. దళారీవ్యాపారుల చేతుల్లో వీరు కీలుబొమ్మలు. ప్రభుత్వ జూట్ కార్పొరేషన్ రైతులకు వ్యాపారుల దోపిడీ నుండి రక్షించడానికే ఉద్దేశించబడిందని చెప్తున్నా ఆచరణలో ఉపయోగంలేదు. ప్రభుత్వ సహాయం లేకపోవడం. దళారీదోపిడీతో గిట్టుబాటు ధర లేకపోవడం, వర్షాభావ పరిస్థితులవల్ల గోగునార తయారుచేయుటకు అవసరమైననీటి వనరులు లేకపోవడం వంటి పలు కారణాలవలన రైతులు క్రమక్రమంగా గోగుపంట నుండి వెనక్కితగ్గి ప్రత్యామ్నాయ పంటలు వేసుకుంటున్నారు. కేజి ముడినారతో పోలిస్తే కేజి పురి ధర 3 రెట్లు ఎక్కువ ఉంటుంది. జూట్ మిల్లు యజమానులు తమ లాభాలేతప్ప పరిశ్రమ నిలకడకై ఎలాంటి శ్రద్ధ లేకుండా గోగు రైతులను పీల్చి పిప్పిచేసారు. స్వయంకృత అపరాధంగా పెద్ద సుడిగుండంలో యజమానులు తమకుతాముగా చిక్కుకుపోతున్నారు.



## ప్రభుత్వ విధానాలు - పర్యవసానాలు

ఆహార ధాన్యాల నిలవలకు 50% పైగా జూట్ బ్యాగులు వాడాలని ప్రభుత్వ విధానం ఉంది. కాని ఆచరణలో అమలు జరగడంలేదు. నూతన పారిశ్రామిక విధానాలు అమలు జరిగినప్పటినుండి బహుళ జాతి కంపెనీలు మిల్లిమీరిన పెట్రోకెమికల్స్, సింథటిక్ ఫైబర్స్ తో దేశీయ మార్కెట్ ను ఆక్రమించాయి. దానితో జూట్ బ్యాగులతో పాటు పురి డిమాండ్ కూడా తగ్గింది. అంతే కాకుండా బంగ్లాదేశ్, నేపాల్ వంటి దేశాల నుండి ఫినిషింగ్

ప్రొడక్ట్స్ తక్కువ ధరకు దిగుమతి అవుతుంది. దాంతో దేశీయ పరిశ్రమలు మార్కెట్ పోటీని తట్టుకోలేకపోతున్నామని జూట్ యజమానలు వాదన చేస్తున్నారు. ఆ కారణంగానే పరిశ్రమలు మూతబడుతున్నాయని చెబుతున్నారు. ప్రభుత్వం రైతాంగాన్ని ప్రోత్సహించి గిట్టుబాటు ధర, నీటి సమస్య పరిష్కరించినట్లయితే ముడిసరుకు సమస్య తీరుతుంది. అదే విధంగా సింథటిక్ ను ఆనుమతికి మించి వాడకుండా నిరోధించేందుకు తగిన చర్యలు తీసుకోవాలి. అప్పుడే జూట్ మిల్లులు సంక్షోభం నుండి బయటపడి కార్మికులకు ఉపాధి అవకాశాలు పెరుగుతాయి.



జనపనార ప్యాకింగ్ ఉత్పత్తులకు సంబంధించిన, జ్యూట్ ప్యాకేజింగ్ మెటీరియల్స్ యాక్ట్ 1987ని దశలవారీగా రద్దుచేయాలని కేంద్ర ప్రభుత్వం నిర్ణయించడాన్ని సిఐడియు తీవ్రంగా ఖండించింది. దీనిపై ప్రభుత్వం తన వైఖరిని పునస్సమీక్షించుకోవాలని కోరింది. సిఐడియు ప్రధాన కార్యదర్శి, రాజ్యసభ ఎంపీ తపన్ సేన్ డిసెంబరు 6న కేంద్ర జౌళి శాఖ సహాయ మంత్రి గాంగ్వారికి ఈ మేరకు ఒక లేఖ రాశారు.

ప్రభుత్వం తీసుకున్న ఈ నిర్ణయం జనపనార పరిశ్రమపై తీవ్ర ప్రభావం చూపిస్తుంది. గోనె సంచులు, ఇతర ఉత్పత్తుల పరిశ్రమ దేశవ్యాప్తంగా ఐదు రాష్ట్రాల్లో విస్తరించి ఉంది. దీనిపై ఆధారపడిన నాలుగు లక్షల మంది కార్మికులు, 30 లక్షలమంది జనపనార ఉత్పత్తిదారులు, వారి కుటుంబాలు తీవ్రంగా నష్టపోయే ప్రమాదం ఉందని తపన్ సేన్ పేర్కొన్నారు. అన్నింటికంటే విచిత్రం ఏమిటంటే వాటాదారుల సమావేశం అంటూ ఏర్పాటు చేస్తున్న మీటింగులో అనలైన వాటాదారులైన, దాని ఉత్పత్తిదారులు, రైతులు లేకపోవటం, ఆ పరిశ్రమపై ఆధారపడి ఉన్నవారు. వారి భాగస్వామ్యం లేకుండానే వారిపైన అత్యంత ప్రభావాన్ని చూపే నిర్ణయాన్ని తీసుకోవటం తగునా? అని ప్రశ్నించారు. జ్యూట్ సెక్టార్ కి సంబంధించి ఇంత ముఖ్యమైన నిర్ణయాన్ని తీసుకునేటప్పుడు దీనికి సంబంధించిన క్షేత్రస్థాయి వాస్తవాలను పూర్తిగా విస్మరించారు. సింథటిక్ ప్యాకేజింగ్ రంగానికి చెందిన దేశీయ, విదేశీ ఉత్పత్తిదారులకు ప్రయోజనం చేకూర్చేందుకే ప్రభుత్వ చర్య ఉపయోగపడుతుందన్నారు.

జనపనార పరిశ్రమ కార్మికులకు కల్పించే ఉపాధి కంటే వీరు ఇవ్వగల

## గత డిసెంబర్ 6 నే కేంద్ర జౌళి శాఖ మంత్రికి


### సి.ఐ.డి.యు కార్యదర్శి తపన్ సేన్ లేఖ

ఉద్యోగావకాశాలు చాలా తక్కువ. జనపనార కార్మికులు, రైతులు, వారి కుటుంబాలు కలిసి మొత్తం 40లక్షల మంది ఈ పరిశ్రమపై ఆధారపడి ఉన్నారు. ప్రస్తుతం 29వేల జనపనార మగ్గాలు దేశంలో పని చేస్తున్నాయి. వీటినుండి వచ్చే నారతో 20.5 లక్షల టన్నుల జనపనార బుట్టలు సంచులు తయారవుతున్నాయి. రోజుకి మూడు షిఫ్టులుగా కార్మికులు పనిచేస్తున్నారు. మనదేశంలో దాదాపు 2.4లక్షల టన్నుల జనపనార సంచులను (జ్యూట్ ప్యాకేజింగ్ మెటీరియల్స్ చట్ట ప్రకారం చేసే సేకరణ కాకుండా) వినియోగించుకుంటున్నాం.

సగటున 80వేల నుండి లక్ష టన్నుల వరకు జనపనార సంచులు విదేశాలకు ఎగుమతి అవుతున్నాయి. ఇవి కాకుండా 17లక్షల టన్నుల జనపనార సంచులను జెపిఎమ్ చట్టం ప్రకారం ఆహార ఉత్పత్తులు, పంచదార మొదలైన వాటి ప్యాకేజింగ్ లకోసం సేకరిస్తున్నారు. ప్రస్తుతం పంచదార, ఆహార ఉత్పత్తులను బట్టి ఆహార ఉత్పత్తులకు, పంచదారకు 9లక్షల టన్నుల జనపనార సంచులు సరిపోతాయి. ఆహార ఉత్పత్తులకు 100శాతం, పంచదార నిల్వలకు 20శాతంగా జనపనార సంచుల రిజర్వేషన్ నిర్ణయిస్తే ఎనిమిది లక్షల టన్నుల జ్యూట్ ఉత్పత్తులు నిరుపయోగమై పోతాయి. ఇప్పటికే సగటున జనపనార మిల్లుల్లో పనిచేస్తున్న కార్మికులు సగానికి సగం తగ్గిపోయారు. ఇక వీటిని మూసేసినా, షిఫ్టులు తగ్గించినా నేరుగా ఉపాధి అవకాశాలు తగ్గుతాయి. కార్మికులు ఆదాయం కోల్పోతారు. మరో వైపు జనపనార ఉత్పత్తిదారులపై ఈ ప్రభావం పడుతుంది. ప్రభుత్వం తరపున జనపనార సేకరణ లేనపుడు రైతులకు మద్దతుధర లభించదని తపన్ సేన్ తెలిపారు.

ఈ పరిస్థితుల్లో ప్రభుత్వం జ్యూట్ ప్యాకేజింగ్ మెటీరియల్స్ చట్టం ప్రకారం జనపనార ఆహార ఉత్పత్తుల ప్యాకేజింగ్ లను మొదటి విడతలో 70శాతానికి తరువాత రెండు మూడు సంవత్సరాల్లో జీరోకి తగ్గించాలని చూస్తోంది. ఇది కాకుండా పంచదార ప్యాకింగులకు దీన్ని పూర్తిగా తప్పించడమంటే అది జ్యూట్ పరిశ్రమ పాలిట మరణ మృదంగమే అవుతుంది. 40 లక్షల కుటుంబాలు నేరుగా నష్టపోవడమే కాకుండా దీన్ని ఉత్పత్తి చేసే రాష్ట్రాలు అర్థికంగా నష్టపోతాయని ఆయన విమర్శించారు.





మూతపడుతున్న పరిశ్రమలు - లక్షలమంది ఆకలి కేకలు - భుక్తి కోసం ఇతర పనుల్లోకి.. వలసలు..  
జ్యూట్, "ఫెట్రో అల్లాయీస్"కు గ్రహణం - అదే బాటలో రైస్ మిల్లులు - పట్టించుకోని ప్రభుత్వం



నవ్యాంధ్రను భూతల స్వర్గంగా మార్చుతాననీ, సింగపూర్ ను మించిన రాజధానిని నిర్మిస్తాననీ, పెట్టుబడులను ప్రవహింపచేసి నిరుద్యోగాన్ని రూపుమాపుతానని ముఖ్యమంత్రి చంద్రబాబునాయుడు పదేపదే చెబుతున్నారు. జపాన్, సింగపూర్, మలేషియా ఇలా అన్ని దేశాల నుండి పెట్టుబడిదారులు క్యూలు కడుతున్నారని ప్రకటిస్తున్నారు. అయితే, వాస్తవం భిన్నం. కొత్త పరిశ్రమల ఏర్పాటు ఎలా ఉన్నప్పటికీ ఇప్పటికే ఉన్నవి మూత పడుతున్నాయి. తెలుగుదేశం ప్రభుత్వం అధికారంలోకి వచ్చిన తరువాత పరిశ్రమలు మూతపడటంతో రాష్ట్ర వ్యాప్తంగా 30 వేల మంది కార్మికులు ఉపాధిని కోల్పోయారు. వీరి కుటుంబాలను కలుపుకుంటే దాదాపుగా లక్షమంది అర్థాకలితో బతుకులీదాల్చిన పరిస్థితి ఏర్పడింది. ఈ పరిశ్రమలపై ఆధారపడిన కూలీలు, ఇతర వృత్తిదారుల పరిస్థితి అగమ్యగోచరంగా మారింది. ఒకదాని తరువాత మరొకటి మూతపడుతున్నా రాష్ట్ర ప్రభుత్వంలో చలనం లేదు. కార్మికుల ఆకలికేకలను నామమాత్రంగా కూడా పట్టించుకోవడం లేదు. అదే సమయంలో పరిశ్రమలు ఏర్పాటు చేసే పేరుతో భూములు లాక్కొని కార్పొరేట్లకు కట్టబెట్టి పేద రైతులనూ, కూలీలనూ అనాథలను చేస్తున్నారు.

రాష్ట్రంలో ఒకదాని తరువాత ఒకటిగా పరిశ్రమలు మూత పడుతున్నాయి. ఫలితంగా పెద్ద సంఖ్యలో కార్మికులు వీధినపడాల్సి వస్తోంది. టిడిపి అధికారంలోకి వచ్చాక ఉత్తరాంధ్రలో మూతబడిన పరిశ్రమల్లో జ్యూట్ మిల్లులు, ఫెట్రో అల్లాయీస్ ఫ్యాక్టరీలు అత్యధికంగా ఉన్నాయి. ఈ ప్రాంతంలోని మూడు జిల్లాల్లోనూ కార్మికులూ, ఉద్యోగులూ, కూలీలూ, పేద రైతులూ, పరిశ్రమానుబంధ వృత్తిదారులూ అంతా కలిసి సుమారు 30 వేల మంది వరకూ ఉపాధి కోల్పోయారని అంచనా. శ్రీకాకుళం జిల్లాలో 7 జ్యూట్ మిల్లులు మూతపడ్డాయి. రేగిడి ఆముదాలవలసలోని లక్ష్మీ గణపతి, ఎస్ కె ఎన్ ఎల్, పెనుబాకలోని భగవతీ, పైడిభీమవరంలోని స్వర్ణాంధ్ర, జన్నవలసలోని వెంకట బాలాజీ, రాజాంలోని శ్రీనివాస, గూనభద్రలోని ఎస్ ఎస్ ఎల్ వి జ్యూట్ మిల్లులు మూతపడ్డాయి. రాజాంలో సరిత సింధటిక్ పరిశ్రమ కూడా మూతపడింది. ఫలితంగా సుమారు 13 వేల మంది ఉపాధి కోల్పోయారు. పనులు కోల్పోయిన వారంతా తమ బతుకుదెరువు కోసం ఇతర ప్రాంతాలకు వలస పోతున్నారు. భవన నిర్మాణ కార్మికులుగా, వ్యవసాయ కూలీలుగా, ఇటుకల తయారీ వనిలో కూలీలుగా మారిపోతున్నారు.

విజయనగరం జిల్లాలో జ్యూట్ మిల్లులతోపాటు ఫెట్రో అల్లాయీస్ పరిశ్రమలు ఎక్కువగా మూతపడ్డాయి. ఆంధ్రా ఫెట్రో అల్లాయీస్ యూనిట్-2 (గర్బాం), జయలక్ష్మి (చినబంటుపల్లి), ఎఎస్ వి ఫెట్రో అల్లాయీస్ (పెనుబర్తి), స్వస్తిక్ (గర్బాం), ఆంధ్రా ఫెట్రో అల్లాయీస్ యూనిట్ -1, డెక్కన్ (కొత్తవలస), యోనా (బొబ్బిలి) మూతపడ్డాయి. అలాగే బొబ్బిలిలోని జ్యోతి, శ్రీలక్ష్మి, సరోజ జ్యూట్ మిల్లులు (బొబ్బిలి), కొత్తవలసలోని ఉమా జ్యూట్ మిల్లు మూతపడ్డాయి. దాదాపు 12 వేల మంది కార్మికులు ఉపాధి కోల్పోయారు.



రాష్ట్రంలోనే పారిశ్రామిక నగరంగా పేరున్న విశాఖనగరంలోనూ రెండు పరిశ్రమలు మూతపడ్డాయి. విశాఖకు సమీపానగల అచ్యుతాపురం వద్దగల సెజ్ లో నుందర ఫెర్రోఅల్లాయీస్, డబ్ల్యుఎస్ కంపెనీలు మూతపడ్డాయి. అభిజిత్ ఫెర్రో అల్లాయీస్ ను మూయడం తెరవడం చేస్తున్నారు. కసింకోట వద్దనున్న సరోజినీ ఫెర్రో అల్లాయీస్ ను మూసేశారు. వీటిలో మొత్తం వెయ్యి మంది కార్మికులకు ఉపాధి పోయింది.

కార్మిక మంత్రి జిల్లాలోనే ఎక్కువ రాష్ట్ర కార్మిక శాఖా మంత్రి కింజరాపు అచ్చెన్నాయుడు తన సొంత జిల్లాలోనూ, పొరుగు జిల్లాలోనూ రాష్ట్రం మొత్తం మీద మూతబడిన పరిశ్రమలు ఎక్కువగా ఉన్నప్పటికీ వాటిని తెరిపించే ప్రయత్నం చేయడం లేదు. ఉపాధి కోల్పోయిన కార్మికుల గురించి కనీసం మాట్లాడడం లేదు. ఇతర ప్రజాప్రతినిధులూ పట్టించుకోవడం లేదు.

### గోదావరి జిల్లాలో రైసు మిల్లులు

తూర్పుగోదావరి జిల్లాలో సామర్లకోటలోని పవర్ ప్లాంట్ బొంబాయికి తరలిపోయింది. పశ్చిమగోదావరి జిల్లాలో ఈ కాలంలో పది రైస్ మిల్లులు మూతపడ్డాయి. ప్రత్యక్షంగా, పరోక్షంగా రెండువేల మంది ఉపాధి కోల్పోయారు. వీరంతా కూలి పనులతోపాటు వివిధ పనుల్లోకి వెళ్తున్నారు. నెల్లూరు జిల్లా

చిల్లకూరు మండలం అంకులపాటూరులో 2009లో నెలకొల్పిన ఎస్ బిక్యు స్టీలు ఫ్యాక్టరీ ఈ మధ్యనే మూత పడి అందులో పనిచేస్తున్న 600 మంది కార్మికులు ఉపాధి కోల్పోయారు. ఈ ఫ్యాక్టరీకి ఐరన్ ఓర్ నరభరా నిలిచిపోవడంతో యాజమాన్యం లాకౌట్ ప్రకటించింది.

మూత పడిన ఫ్యాక్టరీలివే..

- విశాఖపట్నం : (ఫెర్రో అల్లాయీస్) నుందర, డబ్ల్యుఎస్, సరోజినీ -తూర్పుగోదావరి : సామర్ల కోటలోని పవర్ ప్లాంట్ బొంబాయికి తరలింపు - శ్రీకాకుళం : (జ్యూట్ మిల్లులు) లక్ష్మీ గణపతి, ఎస్ కె ఎన్ ఎల్, భగవతీ, స్వర్ణాంధ్ర, వెంకట బాలాజీ, శ్రీనివాస, ఎస్ ఎస్ ఎల్ ఎల్ వి. సరిత సింధుడిక్


- విజయనగరం :

(జ్యూట్ మిల్లులు) జ్యోతి, శ్రీలక్ష్మి, సరోజ, ఉమా. (ఫెర్రో అల్లాయీస్ కంపెనీలు) ఆంధ్రా యూనిట్ -1, ఆంధ్రా యూనిట్ -2, జయలక్ష్మి, ఎఎస్ ఎల్, స్వస్తిక్, డెక్లన్, యోనా

- పశ్చిమ గోదావరి : 10 రైస్ మిల్లుల మూత

- గుంటూరు : భజరంగ జ్యూట్ మిల్ లాకౌట్

- నెల్లూరు : ఎస్ బిక్యు స్టీల్స్ లాకౌట్



## సమాజ హితుడు నరేంద్ర దిభిల్కర్

“నేను అందరికోసం పోరాడుతున్నాను, ఏ కొందరి మీదో కాదు, అదీ భారత రాజ్యాంగ చట్టాలతోనే. నా దేశంలో, నా ప్రజల మధ్య పోలీసుల భద్రత తీసుకుంటే, నాలోనే ఏదో దోషం ఉన్నట్లు కాగలదు” అని అనేక హత్యబెదిరింపులను ఎదుర్కొన్న నరేంద్ర దిభిల్కర్ పోలీసుల భద్రతను తిరస్కరించారు. 2013 ఆగస్టు 20న హత్యకు గురైనారు. మూఢ నమ్మకాలు, అతీంద్రియ శక్తులపై నమ్మకం, కపట స్వామీజీలు, నకిలీబాబాల వలన సామాన్య ప్రజలు తీవ్ర కష్టనష్టాలకు గురౌతున్నారని, వాటిని నిర్మూలించాలనే లక్ష్యంతో “మహారాష్ట్ర అంధశ్రద్ధ నిర్మూలనా సమితి” ని దిభిల్కర్ స్థాపించారు. దాని ద్వారా జీవితాంతం అలుపెరుగని పోరాటం చేసారు.

1945 నవంబర్ 1న అచ్యుత్, తారాబాయి దంపతులకు పదవ సంతానంగా నరేంద్ర పుట్టారు. సతారా, సాంగ్లి పట్టణాలలో చదివారు. మిరాజ్ మెడికల్ కళాశాలలో వైద్యవిద్య పూర్తి చేసారు. పూణేలో వైద్య వృత్తి ప్రారంభించారు. మహారాష్ట్ర సింధుదుర్గ్ జిల్లాలోని దభోలి గ్రామం జన్మస్థలం కావటం వల్ల దభోల్కర్ అయ్యారు. నరేంద్ర భార్య శైల కూడా డాక్టర్. వారి మొదటి సంతానం హమిద్. ప్రగతిశీల ముస్లిం, ప్రముఖ హేతువాది “హమిద్ దల్వాయి” పై ఉన్న అభిమానంతో ఆ పేరు పెట్టుకున్నారు. ముక్తా రెండవ సంతానం.

మహారాష్ట్ర అంటేనే ఎందరో సంఘ సంస్కర్తలు గుర్తుకొస్తారు. 19వ శతాబ్ది, మహారాష్ట్రలో సంస్కర్తల శతాబ్ది. మహా గోవిందరనడే, గోపాల్ హరి దేశ్ ముఖే(లోక్ హితవాది), గోపాల్ గణేష్ అగార్వర్, జ్యోతిబా ఫూలే, సావిత్రిబాయి ఫూలే, పండిత రమాబాయి, సాహు మహారాజ్, డాక్టర్ అంబేద్కర్... ఇలా ఎందరో మహానుభావులు ఆ శతాబ్దిలో పుట్టి, తమ శక్తి మేరకు సంస్కరణ మార్గంలో సాగినవారే. వారి కృషి ఫలితంగానే మహారాష్ట్ర ప్రజల జీవితాన అంతో ఇంతో సామాజిక

ప్రగతి సాధ్యమయ్యింది. పీష్వాలు, దేశ్ ముఖేల వంటి అగ్రవర్ణ భూస్వాముల సాంస్కృతిక పీడనల నుంచి వారికి విముక్తి లభించినట్లయ్యింది. భారత స్వాతంత్ర్య పోరాట కాలంలో కూడా సాంఘిక సంస్కర్తలు తమ పని తాము చేస్తూపోయారు. స్వాతంత్ర్యం సిద్ధించాక కూడా సానేగురూజీ, బాబా అధర్ లాంటివారు ఆ మార్గంలో వున్నారు. వారి ప్రభావం కూడా దభోల్కర్ ను తట్టిలేపింది. డాక్టర్ నరేంద్ర 1980 వరకు దాదాపు 10 సంవత్సరాలు వైద్య వృత్తిలో ఉంటూ ప్రజా వైద్యుడుగా పేరుపొందారు. దానితో సంతృప్తి చెందక సమాజంలో చేయవలసినది చాలా ఉందని భావించి, గ్రామాల్లో తిష్ట వేసిన కులతత్వాన్ని, దళితులపై కొనసాగుతున్న ఆకృత్యాలను తొలగించటానికి పూనుకున్నారు. ఒక ఊరు - ఒక బావి ఉద్యమంలో ప్రవేశించారు. అగ్రకుల ఆధిపత్యం హక్కులను హరిస్తుందని గుర్తించారు. విద్యార్థులలో శాస్త్రీయ అవగాహన పెంపొందించటానికై ప్రత్యేక శిక్షణ శిబిరాలు నిర్వహించారు. అలాగే విజ్ఞాన బోధ వాహిని పేరుతో ఒక సంచార పరిశోధనాశాలను మహారాష్ట్రమంతా తిప్పి సైన్సు ప్రయోగాలు చేసి చూపించారు. వీరు స్థాపించిన మహారాష్ట్ర అంధశ్రద్ధ నిర్మూలనా సమితి (కలూఖి) అన్ని మతాలలో వున్న మూఢ ఆచారాలకు, అంధ విశ్వాసాలకు వ్యతిరేకంగా కృషి చేసింది, చేస్తూనే ఉంది. నకిలీ బాబాలు, దొంగ స్వాములు తాంత్రికుల మోసాలను బయటపెడుతూ చేతబడి, జ్యోతిష్యం, వాస్తు వంటి వాటికి వ్యతిరేకంగా పోరాడటమే కాకుండా, చేతబడి, మూఢ విశ్వాసాల వ్యతిరేక చట్టం ఒక దానిని రూపొందించి దాన్ని 2008లో అసెంబ్లీలో ప్రవేశ పెట్టించారు. కానీ మతవాద శక్తుల ప్రాబల్యంతో ఆ బిల్లు మూలన పడింది. ఈ బిల్లు కేవలం మోసపూరిత, దోపిడీ చర్యల నిరోధానికి మాత్రమే అని వివరించినా ఆ బిల్లు ఆమోదానికి నోచుకోలేదు. దభోల్కర్ హత్యానంతరం, 2013, ఆగస్టు 26న మహారాష్ట్ర ప్రభుత్వం స్పందించి ఆ బిల్లులో కొన్ని మార్పులు, చేర్పులు చేసి ఆర్డినెన్సు రూపంలో విడుదల చేసింది. అనాటి బ్రాహ్మ, కోపర్నికన్ల దగ్గర నుంచి ఈనాటి ప్రేమానంద్, నరేంద్ర దభోల్కర్ వరకు గమనిస్తే... శాస్త్ర విజ్ఞానం, జనంలో చైతన్యం పెరుగుదలను జీర్ణించుకోలేని మతవాద శక్తుల కుట్ర కనిపిస్తుంది. మతవాదుల చర్యలు రాజ్యాంగ లక్ష్యమైన లౌకిక వాదానికి పెను ప్రమాదంగా మారుతున్నాయి. నరేంద్ర ఏ విలువల సాధన కోసం, ఏ కలల సాకారం కోసం ప్రాణత్యాగం చేసారో వాటిని సమాజంలో నెలకొల్పటం చాలా అవసరం. ఆ పనిని రాజకీయ పార్టీలు, చట్ట సభలు చేస్తాయని ప్రస్తుత పరిస్థితులలో ఆశించలేము. ఆయన ఉద్యమ ఆచరణ, కార్య దీక్ష దేశంలోని అభ్యుదయ వాదులకు, ప్రగతిశీలురందరికీ ప్రేరణ కావాలి.

- వి.వి. ప్రసాద రావు



# 50 లక్షల ఉద్యోగాలు కోల్పోయాయి




## ASSOCHAM

న్యూఢిల్లీ: భారత్ లో అధిక ఆర్థికవృద్ధి జరిగిందని నాటి ప్రభుత్వాలు గొప్పలు చెప్పుకుంటున్నా 2004-05, 2009-10 ఆర్థిక సంవత్సరాల్లో సుమారు 5మిలియన్ ఉద్యోగాలు కోల్పోయినట్లు అసోచామ్ నిర్వహించిన తాజా సర్వేలో వెల్లడైంది. ప్రభుత్వాలు చెప్పే ఆర్థికవృద్ధికి, ఉద్యోగాల కల్పనకు ఏమైనా సంబంధం ఉందా అనే సందేహం ఈ నివేదిక వలన తలెత్తుతుంది. తయారీరంగాన్ని నిర్లక్ష్యం చేసి, ఇతర సర్వీసుల్లో అభివృద్ధి చెందడమే ఈ జాబ్ లెస్ గ్రోత్ కి కారణమని సర్వే స్పష్టం చేస్తోంది. ప్రతి ఏడాది 13 మిలియన్ల యువత కార్మికరంగంలోకి ప్రవేశిస్తుంటే, దానికి సమానస్థాయిలో ఉద్యోగాలను కల్పించడంలో ప్రభుత్వం విఫలమైనట్లు సర్వే వెల్లడించింది. ఈ కారణం చేతనే అద్భుతమైన ఆర్థికవృద్ధి జరిగినట్లు చెప్పబడుతున్న 2004-05, 2009-10 ఆర్థిక సంవత్సరాల్లో ఉద్యోగాల కల్పనలో ప్రభుత్వాలు విఫలమైనప్పటికీ అధికవృద్ధి సాధ్యమైనట్లు సర్వే తెలిపింది. 2001, 2011 సంవత్సరాల్లో ఉద్యోగాల కల్పన రేటు 2.23 శాతమని అధికారిక గణాంకాలు

పేర్కొనగా, సర్వే మాత్రం కేవలం 1.4 శాతం మాత్రమే జరిగినట్లు జనాభా లెక్కల్ని ఉటంకిస్తూ తెలిపింది. దేశంలో అధికసంఖ్యలో ఉన్న శ్రామికవర్గాన్ని సరైన పద్ధతిలో ఉపయోగించుకుంటేనే సాంఘిక ఆర్థిక విపరీణామాల్ని చక్కగా ఎదుర్కోవచ్చని అసోచామ్ సెక్రటరీ జనరల్ డిఎస్ రావత్ పేర్కొన్నారు. నేటి యువత కిందితరాల వారికంటే బాగా చదువుకున్నవారు, చక్కని నైపుణ్యం ఉన్నవారు కావడం వలన ఆర్థికవృద్ధికి ఊతమిస్తారని ఆయన వ్యాఖ్యానించారు. 2013-14 ఆర్థిక సంవత్సరంలో జాతీయాదాయంలో 67.3 శాతాన్ని అందించింది. కాని కేవలం 27 శాతం ఉద్యోగాలకల్పన మాత్రమే జరిగినట్లు అసోచామ్ సర్వే అభిప్రాయపడింది. తయారీ రంగంలో ప్రభుత్వం భర్తీ చేసే ప్రతి ఉద్యోగం మరో మూడు ఉద్యోగాల కల్పనకు తోడ్పడుతుందనే నిపుణులు పేర్కొంటున్నారు. 2013-14 ఆర్థిక సంవత్సరంలో తయారీ రంగం జాతీయాదాయానికి 15 శాతం ఆదాయాన్ని, అంతే స్థాయిలో ఉద్యోగాల కల్పనను కల్పించినట్లు సర్వే వెల్లడించింది.

## ప్రమాద

## ఘంటిక




ఆగస్టు 24 నాటి భారతీయ స్టాక్ మార్కెట్ భారీ పతనం రానున్న ఆర్థిక సంక్షోభ తీవ్రతకు ప్రమాద ఘంటిక. దేశ మార్కెట్ చరిత్రలో బ్లాక్ మండే. నష్టాల సునామీలో మదుపర్లకు చెందిన సుమారు ఏడు లక్షల కోట్ల రూపాయలు ఆవిరయ్యాయని అంచనా. సెన్సెక్స్ 1,621.51 పాయింట్లు కోల్పోయి 25,741.56 పాయింట్ల వద్ద, నిఫ్టీ 490.95 పాయింట్లు కోల్పోయి 7,809 పాయింట్ల వద్ద ముగిశాయి. గడచిన ఏడేళ్లలో స్టాక్ మార్కెట్లు

ఇంత భారీగా పతనం కావడం ఇదే ప్రథమం. సెన్సెక్స్ చరిత్రలో చోటు చేసుకున్న భారీ పతనాల్లో మూడవది. 2008 జనవరి 21 తర్వాత అతి పెద్ద నష్టం. 26 వేల పాయింట్ల దిగువకు చేరడం సంక్షోభ తీవ్రతను తెలియజేస్తోంది. సెన్సెక్స్ అతిపెద్ద పది పతనాల్లో ఎనిమిది ప్రపంచ ఆర్థిక మాంద్యం సంభవించిన 2008లో నమోదయ్యాయి. మళ్లీ ఆ స్థాయికి మార్కెట్లు పడిపోయిన విషయాన్ని గమనించాలి. గెయిల్, ఒఎన్జిసి, రిలయన్స్ ఇండిస్ట్రీస్ సహా పలు ప్రఖ్యాత సంస్థల షేర్లు తొమ్మిది నుంచి పదిహేను శాతం మేర నష్టపోయాయంటే ఇక సాదాసీదా కంపెనీల పరిస్థితేంటో ఊహించవచ్చు. ఇదే సమయంలో అంతర్జాతీయ ద్రవ్య మార్కెట్ లో భారతీయ కరెన్సీ, రూపాయి విలువ రెండేళ్ల కనిష్టానికి పడిపోవడం ఆందోళనకరం. ఒక్క రోజే 68 పైసలు విలువ కోల్పోయి రూ.66.64కు చేరింది. స్టాక్ మార్కెట్ లో సంక్షోభం వారం రోజుల క్రితం ప్రారంభమై సోమవారానికి పరా కాష్టకు చేరింది. ఆగస్టు 19 నుంచి ఇప్పటి వరకు రూ.9,42,557 కోట్ల విలువ కోల్పోయింది. వరుసగా పతనమవుతున్న రూపాయి మరింత చతికిలపడింది. మన ఆర్థిక వ్యవస్థకు ధోకా లేదని కేంద్ర ఆర్థిక మంత్రి అరుణ్ జైట్లీ, రిజర్వ్ బ్యాంక్ గవర్నర్ రఘురాం రాజన్ ఇచ్చిన భరోసాలు, ప్రకటనలు స్టాక్ మార్కెట్ల పతనాన్ని ఆపలేకపోయాయి. చేసేదిలేక ప్రపంచ మార్కెట్లలో నష్టాల ప్రభావం భారత్ మీద కూడా పడిందంటూ సన్న్యాయి నొక్కులు అందుకున్నారు. పరిస్థితులను సమీక్షించి, తగు చర్యలు తీసుకుంటామంటూ అనివార్యంగా సంక్షోభాన్ని అంగీకరించాల్సి వచ్చింది.





# మన తెలంగాణ



## తెలంగాణ రాష్ట్రంలో జరిగిన కార్మిక సమ్మెలు-సవాళ్లు

తెలంగాణ రాష్ట్రం ఏర్పడి 14 నెలలు కావస్తున్నది. 2015 ఏప్రిల్ - ఆగస్టు మధ్య కాలంలో ఆర్టీసీ, మున్సిపల్, 104, పంచాయితీ కార్మికుల సమ్మెలు, విద్యుత్ కాంట్రాక్ట్ కార్మికుల ఆందోళన, పోరాటాలు ప్రభుత్వం పట్ల అసంతృప్తికి నిదర్శనాలు. స్థూలంగా ఈ సమ్మెలూ ఆందోళనలన్నీ కనీస వేతనాలు, ఉద్యోగ భద్రత కోసం జరిగినవే.

2014 జూన్ 2న తెలంగాణ రాష్ట్ర ఆవిర్భావం జరిగింది. ఉద్యమ పార్టీ టీఆర్ఎస్ అధికారంలోకి వచ్చింది. జీతాలు వాటంతటవే పెరుగుతాయని ఆశించిన రాష్ట్ర కార్మిక వర్గం తీవ్ర నిరాశకు గురయ్యింది. ముఖ్యమంత్రి, మంత్రులు, అధికారులకు వినతి పత్రాలతో ప్రారంభమైన కార్యచరణ 2015 ఫిబ్రవరి బడ్జెట్ సమావేశాల నాటికి ధర్నాలు, పోరాటాలకు శ్రీకారం చుట్టాయి.

అప్పటికి ప్రభుత్వం ఏర్పడి 9 నెలలు గడిచినా ప్రభుత్వం నిర్లక్ష్యంగా వ్యవహరించినందునే ఈ సమ్మెలు అనివార్యమయ్యాయి. ఆర్టీసీ సమ్మెను మొదటి నుండి వ్యతిరేకించిన ప్రభుత్వం 8రోజుల తర్వాతే 44శాతం పిఆర్సీ ప్రకటించింది. మున్సిపల్ కార్మికుల రాష్ట్రవ్యాప్త సమ్మె వల్లనే జిహెచ్ఎసి కార్మికుల వేతనాలు రూ.8,500 నుండి రూ.15000/- వరకు పెరిగాయి. హైదరాబాద్ మెట్రో వాటర్ వర్క్స్ అండ్ సివరేజ్ బోర్డులో మూడు రోజుల సమ్మె తర్వాతే వేతనాల పెంపుదల ప్రకటన వచ్చింది. 108 కార్మికుల 8 రోజుల సమ్మె వల్లనే రూ.1000/- వేతన పెంపుదలకు ప్రభుత్వం అంగీకరించింది. 44 రోజుల పంచాయితీ కార్మికుల సమ్మెవల్లనే 30శాతం నుండి 50శాతం వరకు నిధులు సేకరణకు ప్రభుత్వం అనుమతించింది. 9జిల్లాల్లోని 18వేల మంది మున్సిపల్ కార్మికుల వేతనాలు సమ్మె విరమణ నాటికి పెరగకపోయినా, ప్రభుత్వంతో చర్చలు జరగడం నైతిక విజయమే.

విద్యుత్ కాంట్రాక్టు కార్మికుల పోరాటం వల్లే ప్రభుత్వం ఒక మెట్టు దిగి జీతాలు పెంచుతామని హామీనిచ్చింది. స్థూలంగా కొన్ని రంగాల కార్మికులు ఆర్థిక ప్రయోజనం పొందారు. కొన్ని రంగాల కార్మికుల సమస్యలపై కనీసం ప్రభుత్వం వద్ద చర్చలు జరగడానికి ఒక ప్రాతిపదికైనా ఏర్పడటం మంచి పరిణామం.

ప్రభుత్వ దుష్ప్రచారాన్ని, నిర్బంధాన్ని ఎదుర్కొని రాష్ట్ర కార్మికవర్గం గత 5 నెలలు సాగించిన ఐక్య పోరాటాలు, హక్కుల సాధనకు దోహదపడ్డాయి. అందుకు సారథ్యం వహించిన కార్మిక జెఎస్ఎస్కు అభినందనలు.

మున్సిపల్ సమ్మె ప్రారంభమైన కొద్దిరోజులకే సమ్మె విరమించకపోతే ఆర్మీని దింపుతామని ముఖ్యమంత్రి హెచ్చరించారు. దిక్కుమాలిన కార్మిక సంఘాలు చేసిన దిక్కుమాలిన సమ్మెలని "ముఖ్యమంత్రి అవమానించడం, వీరివల్లే జిహెచ్ఎసిలో వేయి మందికి ఉద్యోగాలు పోయాయని రెచ్చగొట్టడం ముఖ్యమంత్రి స్థాయికి తగనిది.

ఇటీవల మంత్రి హరీష్ రావు "జీతాలు మేము పెంచాలి, మీరు మాత్రం సిఐడియూలో చేరుతారా?" అని బహిరంగ బెదిరింపులు పాలకుల అసహనాన్ని, అహంకారాన్ని తెలియ జేస్తున్నాయి. స్వరాష్ట్రం సాధించాం, ప్రజాస్వామ్య బద్ధంగా పాలిస్తామని ఘనంగా ప్రకటించిన పాలకుల వర్గస్వభావం ఈ సమ్మెలతో బట్టబయలైంది. కార్మిక సంఘాలు, చట్టాలు, హక్కులను గౌరవించాలని కనీస సాంప్రదాయం పాటించకపోవడం అప్రజాస్వామికం. ఇదే సమయంలో పంచాయితీ శాఖ మంత్రి కెటిఆర్ ప్రభుత్వ అవసరాలకోసమే అయినా గ్రామ పంచాయితీ జెఎస్ఎస్తో చర్చలు జరిపి సమస్యకు ముగింపు పలకడం అభినందనీయం. జరిగిన సమ్మెలన్నీ ప్రతిపక్షాలే రెచ్చగొట్టి చేయిస్తున్నాయని ముఖ్యమంత్రి విమర్శలు గుప్పించారు. ఆర్టీసీ, 104, విద్యుత్, వాటర్ వర్క్స్లో జరిగిన సమ్మెలను టీఆర్ఎస్ యూనియన్లే చేయించాయి. ఈ విషయాలు ముఖ్యమంత్రికి తెలియక కాదు. ఉద్దేశపూర్వకంగానే ప్రతిపక్షాలపై బురదజల్లి కార్మిక సమ్మెలను బలహీనం చేయదల్చుకున్నారు. చట్టబద్ధంగా నిర్వహించిన సమ్మెలను టీఆర్ఎస్ పార్టీ దేశ ద్రోహ చర్యలుగా భావిస్తున్నట్లున్నది.

దళిత, గిరిజన, బలహీన తరగతులు ముఖ్యంగా మహిళలు గణనీయ సంఖ్యలో వున్న పారిశుధ్య కార్మికులు తలపెట్టిన సమ్మెలు ప్రభుత్వాన్ని సవాలు చేశాయి. ముఖ్యమంత్రి అప్రజాస్వామిక వైఖరిని అంతర్దీనంగా మంత్రులే అసంతృప్తి వ్యక్తం చేయడం గమనార్హం. ఈ చర్యలు ప్రభుత్వానికి గాని, కార్మిక సంక్షేమానికి గానీ శ్రేయస్కరమా? రాష్ట్రాధినేతే పరిశీలించుకోవాలి.


అధికారంలో వస్తే అద్భుతాలు చేస్తామని టీఆర్ఎస్ రేకెత్తించిన ఆశలను నెరవేర్చటంలో వైఫల్యం చెందినందునే కార్మిక వర్గం పోరుబాటపట్టింది. ప్రభుత్వం ఈ వాస్తవాన్ని గుర్తించాలి. 14 ఏళ్ళ ఉద్యమ పార్టీ 14నెలల ప్రభుత్వ పాలనను నరిగ్గా అంచనా వేస్తే వారికే మంచిది. ఉమ్మడి ఆంధ్రప్రదేశ్లో అమలు జరిపిన కార్మిక వ్యతిరేక విధానాలనే దూకుడుగా కొనసాగిస్తే ప్రజా క్షేత్రంలో మూల్యం చెల్లించుకోవాల్సి ఉంటుంది. ప్రభుత్వ నిర్బంధాన్ని, నిరంకుశ చర్యలను ఐక్య ఉద్యమాల ద్వారానే కార్మిక వర్గం ఎదుర్కోగలదు. అందుకు యావత్ రాష్ట్ర కార్మికవర్గం సిద్ధం కావాలి.

జె. వెంకటేశ్ (రచయిత: సిఐడియూ తెలంగాణ రాష్ట్ర కార్యదర్శి)





# అమెజాన్ కార్మికులకు ఎనలేని కష్టాలు



అమెజాన్ అంటే అంతర్జాలం ద్వారా వినిమయదారులకు సరుకులందించే ఓ బహుళజాతి సంస్థ. అమెజాన్ అందించే ఈ సేవల రహస్యం కనుగొనేందుకు గార్డీయన్ దినపత్రిక పాత్రికేయుడు కరోల్ కాడ్వెల్ ఆ సంస్థలో ఓ వారం పనిచేసి తన అనుభవాలను మనతో పంచుకున్నారు.

ఓ అమెజాన్ గోడౌన్ సరాసరి విస్తీర్ణం 800000 చదరపు అడుగులు అంటే 11 ఫుట్ బాల్ కోర్టులకు సరి సమానం. (ఇక ఇంగ్లండ్ లోని గోడౌన్ ఇంతకంటే పెద్దది. అది 14 ఫుట్ బాల్ కోర్టులకు సమానం) గోడౌన్ లో ఒక చివరి నుండి మరో చివరికి పావుమైలు దూరం ఉంటుంది. ఒక్కో గోడౌన్ లో కోటి రకాల సరుకుంటుంటాయంటే మనం నమ్మలేం. చూస్తేనే తెలుస్తుంది. ఓ చిన్న ప్లాస్టిక్ వువ్వ తీగ దగ్గర నుండి 52 అంగుళాల దివి వరకు వినిమయదారులు కోరుకునే సరుకులన్నింటినీ తెప్పించి నిల్వ చేస్తారు. మామూలు రోజులలో 1,55,000 పాకెట్లను బయటకు పంపితే క్రిస్టమస్ లాంటి ప్రత్యేక సందర్భాలలో 4,50,000 పాకెట్లను పంపవలసి వస్తుంది. అమెజాన్ ఒక రోజులో సరాసరి 3.5 లక్షల వినిమయదారుల ఇళ్ళకి సరుకులు సరఫరా చేస్తున్నది.

అయితే ఇందులో పనిచేసే కార్మికుల పరిస్థితి మాత్రం హృదయవిదారకం. అమెజాన్ అనేక ఏజెన్సీల ద్వారా కార్మికులను చేర్చుకుంటుంది. ఈ ఏజెన్సీలు చేర్చుకునేటప్పుడు చక్కని సినిమా చూపిస్తారు. పర్మినెంటు కార్మికులకిచ్చే సౌకర్యాలు, జీతాలు, ఆరోగ్యానికి సంబంధించిన సౌకర్యాలు, వసతులు, భీమా, ప్రసూతి సెలవులని ఊదరగొడతారు. తీరా చేరిన తరువాత వాళ్ళకు అసలు పరిస్థితులు అనుభవానికి వస్తాయి.

అమెజాన్ లో రోజుకి 10 1/2 గంటల పని చేయాలి. రానుపోనూ ప్రయాణ సమయం పరిగణలోకి తీసుకుంటే ఓ కార్మికుడు ఉదయం 6 గంటల ముపై నిముషములు ఇంటి నుండి బయలుదేరితే ఇల్లు చేరే సరికి రాత్రి 7 గంటల ముపై నిముషములు అవుతుంది. అమెజాన్ లో అడుగు పెట్టిన దగ్గర నుండి బయటకు అడుగుపెట్టేలోపు 15 నిముషాలు విశ్రాంతి తీసుకోవచ్చు. ఒక ఆలస్యాన్ని 1/2 పాయింట్ గా పరిగణిస్తారు. ఆలస్యం ఒక్క నిమిషమయినా! మూడు పాయింట్లయితే ఉద్యోగం హుష్ కాకి. ఇక అనారోగ్యం అని సెలవు తీసుకోవడం మూడు నెలలో మూడు రోజులు మించకూడదు. మించితే ఇంటి దారి పట్టాల్సిందే. పర్మినెంటు చేయడం అన్నది మేనేజర్ల దయా ధర్మం. అంచేత ఉద్యోగులు మేనేజర్ల కనుసన్నలలో మెలిగేందుకు పడీ పడీ చాకిరి చేయాల్సివస్తుంది. కాకా పట్టాల్సి వస్తుంది. తోటి కార్మికుల పై చాడీలు

చెప్పాల్సివస్తుంది. ఆ పర్మినెంట్ అనే ఆశ చూపి కార్మికులందరి చేత జానిసల్లా పనిచేయిస్తుంది అమెజాన్. 2013లో అమెజాన్ లోని పర్మినెంటు కార్మికుల సంఖ్య 5000 మాత్రమే! సాధారణంగా కోటి రూపాయల వ్యాపారానికి 47 మంది కార్మికులుండడం రివాజు. అమెజాన్ మాత్రం కోటి రూపాయల ఆదాయం ఉంటేనే 14 మందిని కార్మికులను నియమిస్తుంది.

ఒక్క బ్రిటన్ లోనే 2012 సంవత్సరం దాని వ్యాపారం 4200 కోట్ల పౌండ్లు. అంటే కనీస వేతనాలు మాత్రం ఇచ్చి, బంగారు భవిష్యత్ అనే కలను చూపించి ఎన్ని వేల మంది కార్మికుల కష్టాన్ని హాయిగా భోం చేస్తోందో, కన్నీటి విందును ఆరగిస్తోందో ఈ మహామాయ బహుళ జాతి సంస్థ!

అన్ని అంతర్జాతీయ పెట్టుబడి సంస్థలలాగానే అమెజాన్ కూడా తన వ్యాపారం మొదలు పెట్టి ఉద్యోగాలను కల్పిస్తామని నమ్మబలికి తన గోడౌన్ కి కావాల్సిన స్థలాన్ని ఆయా దేశాల ప్రభుత్వాల నుండి కారుచౌకగా కొట్టేస్తోంది. పోనీ పన్నుల కడుతుందా అంటే అదీ లేదు. 2012లో బ్రిటన్ లో 4200 కోట్ల పౌండ్ల వ్యాపార లావాదేవీలు చేసిన అమెజాన్ 32 లక్షలు కార్పొరేట్ పన్నును మాత్రమే కట్టి చేతులు దులుపుకుంది. 2006లో ఇంగ్లండ్ లోని వ్యాపారాన్నంతా లగ్జంబర్గ్ లో జరుపుతున్నట్టు చూపి పన్ను తప్పించుకుంది. ఇంగ్లండ్ లో జరగుతున్నదంతా కేవలం “ఆర్జుర్లు పూర్తి చేయటంగా” చూపించింది. ఇంతకీ లగ్జంబర్గ్ లో పని చేస్తున్న కార్మికుల సంఖ్య 380 మంది మాత్రమే! కాని ఇంగ్లండ్ లోని గోడౌన్ లో కార్మికుల సంఖ్య 21000! అమెజాన్ లో పని చేస్తున్న కార్మికులు నైపుణ్యం లేని వారు కాదు. రకరకాల నైపుణ్యం అవసరమైన ఉత్పత్తిరంగాలలో పనిచేసి ఆర్థిక మాంద్యం వలన ఉద్యోగాలు కోల్పోయిన వారే. ఇల్లు గడిచే వేరే దారిలేక అమెజాన్ ని ఆశ్రయిస్తున్నారు. అమెజాన్ పని పరిస్థితులు ఎంత ఘోరంగా ఉన్నా కార్మికులు ఎదిరించ లేక పోతున్నారు. 200 సంవత్సరాలుగా సాధించుకున్న కార్మిక హక్కుల్ని అమెజాన్ నిర్లక్ష్యంగా, నిర్భీతిగా, నిర్లజ్జగా కాలరాస్తోంది!

అమెజాన్ అకృత్యాలను చూసి చూడనట్టు వ్యవహరిస్తున్నాయి ప్రభుత్వాలు. ఈ బహుళజాతి దిగ్గజం ముందు ప్రభుత్వాలు మోకరిల్లాల్సిందే. కొన్ని ప్రభుత్వాల ఆదాయాల కన్నా వీరి ఆదాయాలే ఎక్కువ మరి! ఈ బహుళజాతి సంస్థలన్నింటి ధ్యేయం ఒక్కటే. విపరీతమైన లాభార్జన! కార్మికుల మూల్గులు పీల్చి, ప్రభుత్వాలను గుప్పెట్లో పెట్టుకొని రాయితీలుపొంది, పన్ను లెగగొట్టి లాభార్జన!! కాదంటే ప్రభుత్వాలు మారతాయి. కార్మికులు పూనుకుంటేనే వీరు పలాయనం చిత్తగించేది!

- ఉషారాణి





## తమదోపిడి - సమస్యల వలయంలో ఔట్ సోర్సింగ్, కాంట్రాక్టు ఉద్యోగులు

రాష్ట్ర వ్యాప్తంగా ప్రభుత్వశాఖలు, కార్పొరేషన్లు, ప్రభుత్వ సొసైటీలు, స్థానిక సంస్థలు, కేంద్ర, రాష్ట్ర ప్రభుత్వ పథకాలు, యూనివర్సిటీలలోని కాంట్రాక్టు, ఔట్ సోర్సింగ్, పార్ట్ టైం, గెస్ట్ ఉద్యోగులందరూ పదో పీఆర్సీ ప్రకారం సంబంధిత కేడర్లకు కనీస బేసిక్ ను వర్తింపజేయాలని, రెగ్యులరైజేషన్ చేయాలని ఇతర సమస్యలను పరిష్కరించాలని కోరుతున్నారు.

అయితే ఇటీవల రాష్ట్రవ్యాప్తంగా సుమారు 40 వేల మంది మున్సిపల్ కార్మికులు, కాంట్రాక్టు, ఔట్ సోర్సింగ్ కార్మికులు సమ్మె చేసిన సందర్భంలో వారితో చర్చలు జరిపిన రాష్ట్ర ఆర్థిక మంత్రి యనమల రామకృష్ణుడు మాట్లాడుతూ కాంట్రాక్ట్ అండ్ ఔట్ సోర్సింగ్ కార్మికులతో ప్రభుత్వానికేమీ సంబంధం లేదని, మానవతాదృక్పథంతోనే స్పందిస్తున్నామని చెప్పారు. కాంట్రాక్టు, ఔట్ సోర్సింగ్ ఉద్యోగులు, కార్మికులు అసలు మనుషులే కాదని, వారికి ఏ హక్కులూ లేవని, ప్రభుత్వాన్ని బతిమిలాడుకొని వారు దయతో ఇస్తే స్వీకరించాలి తప్ప డిమాండ్ చేయరాదనే భావనలో వారున్నారు.

తెలుగుదేశం పార్టీ తమ ఎన్నికల మ్యానిఫెస్టోలోని 30వ పేజీలో "రాష్ట్రంలోని కాంట్రాక్టు, ఔట్ సోర్సింగ్ ఉద్యోగుల వేతనాలు పెంచుతామని, సర్వీసులను రెగ్యులర్ చేయడానికి టీడీపీ కృషి చేస్తుందని" అని పేర్కొంది. మరి వీరంతా రాష్ట్ర ప్రభుత్వానికి సంబంధం లేకపోతే తెలుగుదేశం పార్టీ ఎందుకు వారందరినీ రెగ్యులరైజ్ చేస్తామని చెప్పింది. ఎన్నికల ముందు హామీ ఇచ్చి, ఓట్లు పొంది, అధికారంలోకి వచ్చిన వెంటనే మాట మార్చడం అంటే ఏరుదాటిన తర్వాత తెప్ప తగలేయటం కాదా? ఇచ్చిన హామీ ప్రకారం రెగ్యులరైజ్ చేయకపోగా పంచాయతీలలో గంటల లెక్క ప్రకారం కాంట్రాక్టు పద్ధతిపై డేటా ఎంట్రీ ఆపరేటర్లను నియమించే అనాగరిక పద్ధతికి శ్రీకారం చుట్టింది.

### అది ప్రభుత్వ బాధ్యత

సుప్రీంకోర్టు అనేక కేసుల సందర్భంగా కాంట్రాక్టు కార్మికుల శ్రమను కారుచౌకగా దోపిడి చేసే విధానాన్ని తీవ్రంగా నిరసించింది. ఒక పనిలో ఉన్న శాశ్వత ఉద్యోగికి ఎంతైతే వేతనం ఇస్తున్నారో, అదే పనిలో ఉన్న కాంట్రాక్టు కార్మికుడికి కూడా అదే వేతనం ఇవ్వాలని స్పష్టం చేసింది. ప్రపంచీకరణ నేపథ్యంలో ప్రభుత్వాలు మానవ శ్రమను కొల్లగొట్టేందుకు ఇటువంటి విధానాలను అమలు జరపడం మానవత్వానికే వ్యతిరేకమని కూడా సుప్రీంకోర్టు చెప్పింది. చంద్రబాబుకు, న్యాయవాది అయిన రామకృష్ణుడికీ ఈ విషయాలు తెలియవా? లేక తెలివిగా కార్మికుల శ్రమను కొల్లగొట్టేందుకు ఆడుతున్న నాటకమా అన్నది స్పష్టం చేయాలి.

కాంట్రాక్టు కార్మిక చట్టం(1970) శాశ్వతమైన స్వభావం ఉండే ఏ పనిలో కూడా కాంట్రాక్టు కార్మికులను నియమించడాన్ని నిషేధించింది. రాష్ట్ర ప్రభుత్వంలోని వివిధ శాఖల్లో, సంస్థలలో సుమారు మూడు లక్షల మంది పనిచేస్తున్నారు, వీరంతా శాశ్వత స్వభావం కలిగిన ఉద్యోగాల్లోనే పనిచేస్తున్నారు. పర్మినెంట్ ఉద్యోగులను నియమించుకుంటే జీతం ఎక్కువగా ఇవ్వాల్సి ఉంటుంది. ఉద్యోగుల, కార్మికుల శ్రమను కారుచౌకగా కొల్లగొట్టేందుకు గతంలో శ్రీమాన్ చంద్రబాబునాయుడు గారు ముఖ్యమంత్రిగా ఉన్నప్పుడే ఈ కాంట్రాక్టు, ఔట్ సోర్సింగ్ వ్యవస్థను సృష్టించారు. పర్మినెంట్ ఉద్యోగులు రిటైర్ అవుతూ ఉంటే, ఆ ఖాళీలను రిక్రూట్మెంట్ ద్వారా నియమించుకుంటూ కాంట్రాక్టు ఉద్యోగులతో పని చేయిస్తున్నారు. ఒక పర్మినెంట్ ఉద్యోగికి ఇవ్వాల్సిన జీతాన్ని ముగ్గురు, నలుగురు కాంట్రాక్టు, ఔట్ సోర్సింగ్ ఉద్యోగులకు పంచుతూ వెట్టిచాకిరీ వ్యవస్థను ఏర్పాటుచేసిన ఘనత టీడీపీ ప్రభుత్వానిదే..

- కొనసాగింపు 21 వ పేజీలో






మధ్యపేజీ కథనం

# కడుపునిండని కష్టజీవుల కన్నీటి గాఢలు

రాయలసీమ బస్సు యాత్ర లాభాలు



రాయలసీమ నాటి రతనాల సీమలో... నలుగురున్న రాయలసీమ.... నమ్మకు నయ వంచకుల ప్రేమ... అన్న ఓ కవి ఆవేదన.... సెప్టెంబర్ 2 నమ్మే సన్నద్ధానికి నిర్వహించిన కార్మిక సంఘాల బస్సు యాత్రలో అడుగుడుగునా కనిపించింది.

తాగడానికి నీళ్ళు లేవు. పొలాలు ఎండిపోయి ఏళ్ళయింది.... ఉన్న పరిశ్రమలు మూత పడ్డాయి. బతికున్న కొద్దిపాటి పరిశ్రమలలో స్థానికులకు ఉపాధి లేదు. ఉన్నవారికి కార్మిక చట్టాలు అమలు కావు. బతికున్న శవాలా జీవిస్తున్నాం... ప్రభుత్వాలు పట్టించుకోవడం లేదు. అంటూ రాయలసీమ జిల్లాలలోని పలుచోట్ల "స్వేదం" చిందించే కష్టజీవులు అంటున్న మాటలు.

ఆగస్టు 17న అనంతపురం జిల్లా హిందూపురంలో కార్మిక సంఘాల బస్సు యాత్ర ఘనంగా ప్రారంభమైంది. జాతాకు సిబ్బందియు రాష్ట్ర ప్రధాన కార్యదర్శి ఎం.వి.గౌహర్, ఎబిటియుసి ప్రధాన కార్యదర్శి జి.ఓ.బులేసు, ఐఎఫ్టియు నేత ప్రసాద్, రామారావు, టి.యూ.సిసి నేత సుందరరామరాజు తదితరులు నాయకత్వం వహించారు.

యాత్ర హిందూపురం, పెనుగొండ, అనంతపురం, కదిరి, గుత్తి, గుంతకల్ ప్రాంతాల మీదుగా 17వ తేది రాత్రికి కర్నూలు జిల్లాకు చేరుకున్నది. అనంతపురం జిల్లాలో వర్షపాతం లేక ఉపాధి లేక జనం ఊళ్ళు వదిలి దేశంలోని వివిధ నగరాలకు కూలీలుగా వలస పోతున్నారు. హిందూపురం తూముకుంట ఇండస్ట్రియల్ ఏరియాలో కార్మికచట్టాలు అమలు కావటం లేదని, ఇఎస్ఐ, పిఎఫ్ వంటి మౌలిక విషయాలను యాజమాన్యాలు పట్టించుకోవడం లేదని యాత్ర బృందానికి కార్మికులు ఫిర్యాదు చేశారు.

జిల్లాలోని వివిధ పరిశ్రమలలో 80% మంది వలస కార్మికులు ఒరిస్సా, బీహార్, ఉత్తర ప్రదేశ్, కేరళ ప్రాంతాల నుంచి పని చేస్తున్నారని, కేవలం 20% మందికి కుదా కరవు జిల్లాలో పనులు ఇవ్వటం లేదని ఆరోపించారు. తక్కువ వేతనాలతో, శ్రమ దోపిడీకి పాల్పడుతూ సంఘాల ఏర్పాటును అడ్డుకుంటూ యాజమాన్యాలు అప్రజాస్వామికంగా ప్రవర్తిస్తున్నాయని వివరించారు. పరిగి మండలంలోని ఓ ఫ్యాక్టరీలో కార్మికులు సంఘాన్ని రిజిస్ట్రేషన్ చేసుకోనివ్వకుండా పోలీసులే అడ్డుకున్నారని, కార్మికులను పోలీసులు కిడ్నాప్ చేసి, యాజమానులకు అనుకూలంగా వ్యవహరించాలని బెదిరించారని తెలిపారు. జిల్లా ఎస్పీకి పోలీసు చర్యలపై ఫిర్యాదు చేసినట్లు జిల్లా నేతలు యాత్రా బృందానికి వివరించారు. రోజుకు 2 కోట్ల సరుకును అమ్ముకునే యాజమాన్యం 175 మంది కార్మికులను బయటకు నెట్టివేసి వేడుక చూస్తున్నది. హక్కుల సాధన కోసం కార్మికులు పోరాడుతున్నారు. వీరికి బస్సు యాత్ర బృందం సంఘీభావం ప్రకటించింది.

మున్సిపల్ కార్మికులు, అంగన్వాడీలు, స్వీపర్లు, మధ్యాహ్న భోజన కార్మికులతో పాటు పలు సంఘాల నేతలు బస్సు యాత్ర బృందానికి వినతులు సమర్పించటంతో పాటు, యాత్రలో పాల్గొన్నారు.

17వ తేది సాయంత్రానికి కర్నూలు జిల్లా ఆలూరు, రాత్రికి ఆదోనికి చేరుకున్న యాత్రకు ఘన స్వాగతం లభించింది. ఆదోనిలో ఊరంతా కరెంటు పోయినా వందలాది మంది ఉద్యోగ కార్మికులు బస్సు యాత్రలో పాల్గొని సభ పూర్తయ్యే వరకు ఉండి నేతల ప్రసంగాలు ఆలకించారు.

18వ తేది ఎమ్మిగనూరు, కొడుమూరు, కర్నూలు, నంద్యాల, అల్లగడ్డలలో బస్సు యాత్ర సాగింది. ఎర్రటి ఎండలో సైతం కార్మికులు, ఉద్యోగులు వేచి ఉండి జాతాకు స్వాగతం పలికారు. ఆదోనిలో టెక్స్టైల్ మిల్లులు మూతపడ్డాయని 7 వేల మంది ఉపాధి కోల్పోయారని, నంద్యాలలో కో-ఆపరేటివ్ ఫ్యాక్టరీ, స్పిన్నింగ్, చక్కెర, కోకోకోలా పరిశ్రమలు మూతపడి 1200 మంది ఉపాధి కోల్పోయారు.

కర్నూలు పేపర్ మిల్లు లాకౌట్ అయి 3 వేల మంది ఉపాధి కోల్పోయారు. కోయిలకుంటలో జిందాల్ పరిశ్రమ ఉన్న స్థానికులకు ఉద్యోగాలు లేవు. కనీస వేతనాలు ఉండవు. బీహార్, ఉత్తర ప్రదేశ్ నుంచి వలస కార్మికులు పనిచేస్తుంటారు. కాటన్ జిన్నింగ్, ప్రెస్సింగ్ ఫ్యాక్టరీలలో చట్టాలు అమలు కావటం లేదు. పరిశ్రమలు ఉన్నా ఈ ప్రాంతం నుంచి స్థానిక ప్రజలు పనులు దొరక్క బెంగుళూరు వంటి మహానగరాలకు భవన నిర్మాణ కార్మికులుగా వలస పోతున్నారు.

కడప జిల్లాలో

18వ తేది సాయంత్రానికి మైదుకూరుకు యాత్ర చేరుకున్నది. పట్టణంలో కార్మికులతో పాటు ప్రజలు పెద్ద ఎత్తున సభలో పాల్గొన్నారు. రాత్రి ప్రార్థనాంజ్ఞానం చేరుకున్నది. 18వ తేది రాయలసీమ భర్తల్ పవర్ ప్లాంటు (ఆర్టిపిపి), చిలుముకూరు, ఎర్రకుంట్ల, కడప, రాయచోటి ప్రాంతాలలో బస్సు యాత్ర సాగింది.

మైదుకూరు దాణా పరిశ్రమ మూతపడింది. ప్రార్థనాంజ్ఞానం పాల ఫ్యాక్టరీ మూతపడింది. అది ఏమి మహిమో గానీ... ప్రయివేటు ఫ్యాక్టరీలు ముకుంద, తిరుమల, అమృత, శివసాయి, విజయలక్ష్మి, నంది వంటివి లాభాలతో నడుస్తున్నాయి. పాలకులే తమ విధానాలతో ప్రభుత్వ పాలఫ్యాక్టరీని పీక నులిమి చంపేశారు.

ఆర్టిపిపిలో టిడిపి ఎంపి సి.ఎం.రమేష్ వేదే పెత్తనం, అన్ని కాంట్రాక్టులు ఆయనవే. రాయలసీమ మీద ప్రేమ కురిపిస్తూ మాట్లాడే ఆయన స్థానికులకు

ఉపాధి లేకుండా చేశాడు. చత్తీస్ గడ్, బీహార్, యుపి ప్రాంతాలకు చెందిన వారు వలస కార్మికులు అత్యధికులు పనిచేస్తుంటారు. స్థానికులకు పనికల్పిస్తే, యూనియన్లంటారు. వేతనాలు ఎక్కువ అడుగుతారు కాబట్టి బయటివారికి పనులిస్తున్నామని బాహటంగా కాంట్రాక్టుల్లు చెబుతుంటారని ఇక్కడి కార్మికులు చెప్పారు. ఆర్టిపిపి ఏర్పాటు సందర్భంగా భూములు తీసుకున్న యాజమాన్యం నిర్వాసితులకు ఉద్యోగాలు ఇస్తామని హామీ ఇచ్చింది. ఆ హామీ గాలిలో కలిసిపోయింది. నేటికీ అమలు కాలేదు.

కెసి కెనాల్ ఆధారంగా కెసి ఉల్లిని ఉత్పత్తి చేస్తే ఎగుమతి చేయటానికి అన్యాయమందని ఈ దిశగా పరిశ్రమలు ఏర్పాటు చేయటానికి అవకాశాలున్నా ప్రభుత్వం పట్టించుకోవటం లేదని వివరించారు. ఎర్రకుంట్లలో మరో సమస్య దృష్టికి వచ్చింది. 30 ఏళ్ళ కిందట ఇళ్లు, అంగళ్లు నిర్మించుకున్న వారిని ఖాళీ చేయాలంటూ మున్సిపల్ కమిషనర్ నోటీసులు జారీ చేశారు. తమకు అండగా ఉండాలని ప్రజలు, కార్మికులు పెద్దఎత్తున తరలివచ్చి బస్సు యాత్ర బృందానికి వినోక పత్రం అందించారు.

ఎర్రకుంట్ల సిమెంటు పరిశ్రమలలో కార్మిక చట్టాలు ఏమాత్రం అమలు కావటంలేదని యాజమాన్యాల ఇష్టాదృష్టంగా పరిశ్రమలు నడుస్తుంటాయని కార్మికులు తెలిపారు.

19వ తేది మధ్యాహ్నానికి చిత్తూరు జిల్లా కలకడ, పీలేరు, చిత్తూరు నగరానికి రాత్రికి తిరుపతి నగరానికి బస్సు యాత్ర చేరుకున్నది.

కలకడ ఆటోకార్మికులు, పంచాయితీ కార్మికులు, జిల్లా పాలిమేరల్లోనే స్వాగతం పలికారు. పీలేరు పట్టణంలో అంగన్వాడీలు, పంచాయితీ, ఆటో, ఐకెపి తదితర రంగాలకు చెందిన కార్మికులు ఘనస్వాగతం పలికారు. పీలేరుకు వరప్రసాధినిగా ప్రకటించిన "శ్రీకృష్ణదేవరాయ నూనెవిత్తుల కర్మాగారం" మూత పడి దశాబ్దాలు కాపస్తున్న అతిగతి లేదని తెలిపారు. స్క్రీము వర్కర్లు చాలీచాలినీ వేతనాలతో కడగండ్లకు గురవుతున్న తీరును కార్మికులు చెప్పారు.

చిత్తూరు నగరంలో ప్రభుత్వ పాలడెయిరీ మూతపడింది. ప్రత్యక్షంగా పరోక్షంగా వేలాదిమంది ఉపాధి కోల్పోయారు. ప్రభుత్వ పరిశ్రమ మూతపడింది. చంద్రబాబు "హెరిటేజ్" లాభాల ఊటతో పలు బ్రాంచీలతో జిల్లా అంతటా నడుపుతున్నది. ప్రైవేటు పాలఫ్యాక్టరీలు పెద్ద సంఖ్యలో ఉన్నాయి.


చంద్రబాబు హెరిటేజ్తో సహా ప్రైవేటు ఫ్యాక్టరీలు వేటిలోనూ కార్మిక చట్టాలు అమలు కావటం లేదు.

19వ తేది తిరుపతి నగరంలో ఉత్సాహపూరిత వాతావరణంలో బస్సు యాత్ర ప్రారంభమైంది. మోడి చంద్రబాబులు కార్మికచట్టాలను మార్పు చేస్తున్న తీరును టిడిపి కార్మికులు విచిత్ర వేషాలతో ప్రదర్శించారు.

(కందారపు మురళి)

తిరుమల తిరుపతి దేవస్థానములో కాంట్రాక్టు కార్మికులు 12వేల మంది పనిచేస్తున్నారని, టైంస్కో కై పోరాటం జరుగుతున్నదని యాత్రబృందానికి తెలిపారు. మున్సిపల్ పారిశుధ్య మహిళా కార్మికులు హాజరయ్యారు. వారి కష్టాలను వివరించారు.

అనంతరం రేణిగుంట, శ్రీకాళహస్తి మీదుగా బస్సుయాత్ర నెల్లూరు జిల్లా గూడూరుకు చేరుకున్నది. శ్రీకాళహస్తి శివుని గుడిలో దశాబ్దకాలంగా పనిచేసిన పారిశుధ్య కాంట్రాక్టు కార్మికులను ఉన్న పళంగా తొలగించారు. ఈ తొలగింపులు ఏమిటని పలు ఆందోళనలు చేసినా, మంత్రి బొజ్జల గోపాలకృష్ణారెడ్డి పట్టించుకోలేదు. సంవత్సర కాలంగా పారిశుధ్య కార్మికులు పోరాడుతూనే ఉన్నారు. యాజమాన్యం ఈ రోజు, రేపు అంటూ వాయిదాలు వేస్తున్నది. ల్యాండ్ ఫ్యాక్టరీలో యాజమాన్యం అప్రజాస్వామికంగా వ్యవహరిస్తూ వేతనాలు పెంచమని అడిగిన నేరానికి తీవ్ర నిర్బంధాన్ని ప్రయోగిస్తూ, 10మంది కార్మిక నేతలను నస్సిండ్ చేసిందని, ప్రభుత్వం, అధికారులు, పోలీసులు యాజమాన్యానికి కొమ్ము కాస్తున్న తీరును తెలిపారు. రాయలసీమ జిల్లాలలో వనరులు సమృద్ధిగా ఉన్నా పాలకుల నిర్లక్ష్యం కారణంగా వెనుకబాటు తనం పెరిగి పోయింది. పరిశ్రమలు మూతపడటానికి, ఉన్న పరిశ్రమలలో స్థానికులకు ఉపాధి లేకుండా పోవటానికి ప్రధాన కారణం పాలకుల విధానాలేనన్నది కనిపిస్తున్న సత్యం. కరువు, కాటకాలతో అల్లాడుతున్న రాయలసీమ కార్మికవర్గానికి స్వాంతన చేకూరాలంటే పాలక పార్టీలు స్వార్థపూరిత ప్రయోజనాలు విడనాడి, కార్మికవర్గానికి అండగా నిలబడాలి. లేనిపక్షంలో రైతు ఆత్మహత్యలు విన్న జనం, అకలి చావులు కూడా చూడాల్సిన దుస్థితి ముందున్నది. వెనుకబడిన ప్రాంతాలలోని యావత్ ఉద్యోగ కార్మికవర్గం మూకుమ్మడిగా తిరగబడాల్సిన అవశ్యకతను బస్సుయాత్ర బృందం కార్మిక వర్గానికి వివరించింది.








# కార్మిక తరంగాలు



ప్రావిన్సియల్ విద్యుత్ ఉద్యోగులకు పని భారం తగ్గించాలి



యునైటెడ్ ఎలక్ట్రిసిటీ ఎంప్లాయిస్ యూనియన్ నెల్లూరు జిల్లా కమిటీ ఆధ్వర్యంలో ప్రావిన్సియల్ విద్యుత్ ఉద్యోగుల సదస్సు డా॥రామచంద్రారెడ్డి భవన్ లో షేక్.భాజావళి అధ్యక్షతన జరిగింది. రాష్ట్ర ఉపాధ్యక్షుడు పి. సుదర్శన్ మాట్లాడుతూ ప్రావిన్సియల్ ఉద్యోగులపై పని భారం పెరిగిందని, పని, ఒత్తిడితో మానసిక ఆందోళనకు గురి అగుతున్నారని ప్రావిన్సియల్ విద్యుత్ ఉద్యోగులకు ఉద్యోగ భద్రతలేకుండా పోతున్నదని అన్నారు. ఈ సమావేశంలో నెల్లూరు రూరల్ డివిజన్ కార్యదర్శి పెంచల ప్రసాద్, కావలి డివిజన్ కార్యదర్శి యం. వేదమణి తదితరులు పాల్గొన్నారు.

**ప్రకాశం జిల్లా సివిల్ సపై**

**హమాలీ కార్మికుల మద్దతుగా నిరసన**

ప్రకాశం జిల్లా కేంద్రంలో ఉన్న స్టాక్ పాయింట్ లో ఉన్న వాటిని రెండు చేసి కార్మికుల కడుపు కోట్ల విధానాన్ని వ్యతిరేకిస్తుందని ఎపి సివిల్ సపై హమాలీ వర్కర్స్ యూనియన్ (సిఐటియు) ఆధ్వర్యంలో కర్నూలు స్టార్ పాయింట్ నందు నల్ల బ్యాడ్లు ధరించి నిరసన వ్యక్తం చేశారు. ఈ సందర్భంగా యూనియన్ రాష్ట్ర అధ్యక్షులు ఆర్. క్రిష్ణ మాట్లాడుతూ సివిల్ సపై హమాలీలకు రోజురోజుకు పనులు తగ్గిపోతున్నాయని, కనీస కూలీ కూడా రావడం లేదని ఆవేదన వ్యక్తం చేశారు. నెల రోజులు గోడౌన్ వద్ద పని చేసిన నెలకు 5వేల రూపాయలు వేతనం రావటం లేదని ఆవేదన వ్యక్తం చేశారు. ప్రభుత్వం హమాలీ కార్మికులను నాల్గోవ తరగతి ఉద్యోగులుగా గుర్తించాలని డిమాండ్ చేశారు. ప్రభుత్వం సమస్యలను పరిష్కరించకపోతే పెద్ద ఎత్తున పోరాటం చేస్తామని హెచ్చరించారు.



**ఒంగోలులో పౌర సరఫరాల సంస్థ హమాలీల ధర్నా**

జిల్లాలో పౌర సరఫరాల సంస్థలో పనిచేస్తున్న హమాలీ కార్మికుల ఉపాధిని దెబ్బతీసే చర్యలు విరమించు కోవాలని, ఇతర సమస్యలు పరిష్కరించాలని కోరుతూ ఆగస్టు 24 పౌర సరఫరాల జిల్లా మేనేజర్ కార్యాలయం వద్ద ధర్నా నిర్వహించారు. ధర్నానుద్దేశించి యూనియన్ రాష్ట్ర గౌరవాధ్యక్షులు ఉమా మహేశ్వరరావు మాట్లాడుతూ రాష్ట్రంలో ఎక్కడా లేని విధంగా జిల్లాలో చౌక బియ్యాన్ని ప్రభుత్వ గోడౌన్లలో కాకుండా ప్రైవేట్ గోడౌన్లలో నిల్వ చేస్తున్నారన్నారు. పౌర సరఫరా శాఖ అధికారులు లంచాలకు అలవాటు పడి ఈ చర్యలకు పాల్పడు తున్నారన్నారు. దీంతో అనేక సంవత్సరాల నుండి ప్రభుత్వ గోడౌన్లలో పనిచేస్తున్న హమాలీ కార్మికులు ఉపాధి కోల్పోతున్నారని ఆవేదన వ్యక్తం చేశారు. వెంటనే చౌక బియ్యాన్ని ప్రభుత్వ గోడౌన్లలో నిల్వ చేయాలని డిమాండ్ చేశారు. గత మూడు సంవత్సరాల నుండిపిఎఫ్ స్లిప్పులు పెండింగ్లో ఉండటంతో వాటిని ఇవ్వాలన్నారు. ఈయన ఐ సౌకర్యం కల్పించాలని, గుర్తింపు కార్డులు ఇవ్వాలని డిమాండ్ చేశారు సిఐటియు జిల్లా ప్రధాన కార్యదర్శి చీకటి శ్రీనివాసరావు, నగర కార్యదర్శి బి వెంకట్రావు మాట్లాడుతూ గోడౌన్ల వద్ద మంచినీరు, విశ్రాంతి గదులు, సైకిల్ స్టాండ్లు, సొంత గోడౌన్ల సమస్య పరిష్కరించాలన్నారు.

**విద్యుత్ సంస్థలో సమాన పనికి - సమాన వేతనం ఇవ్వాలి**



యునైటెడ్ ఎలక్ట్రిసిటీ కాంట్రాక్టు వర్కర్స్ యూనియన్ నెల్లూరు జిల్లా కమిటీ ఆధ్వర్యంలో ఆగస్టు 25న ఎ.బి.ఎమ్. కాంపౌండ్ నుండి అంబేద్కర్ విగ్రహం వరకు నెల్లూరు నగరంలో భారీ ప్రదర్శన జరిగింది. యూనియన్ రాష్ట్ర అధ్యక్షులు దుగ్గిరాల సూరిబాబు మాట్లాడుతూ విద్యుత్ రంగంలో అత్యంత కీలకమైనటువంటి కాంట్రాక్టు లేబర్లకు సమాన పనికి - సమాన వేతనం ఇవ్వాలని చెప్పారు. ఈ కార్యక్రమంలో యు.ఇ.ఇ.యు. నెల్లూరు నగర అధ్యక్ష కార్యదర్శులు బి.జయశంకరరావు, జి.నాగయ్య మీటర్ రీడర్స్ ఎస్.పి.డి.సి.ఎల్. రమిటి ప్రధాన కార్యదర్శి, ఎస్.కె.హజరత్ వలి, కాంట్రాక్టు వర్కర్స్ యూనియన్ నెల్లూరు నగర అధ్యక్ష కార్యదర్శులు బి.రవీంద్రబాబు, బి.నరేంద్ర, నెల్లూరు రూరల్ అధ్యక్ష కార్యదర్శులు ఎస్.కె.సమద, కె.మాల్యాద్రి, శరత్, పెంచలయ్య, బాబు తదితరులు పాల్గొన్నారు.



## ఎల్ఐసి ఏజెంట్స్ ఆర్గనైజేషన్ ఆఫ్ ఇండియా ఎ.పి రాష్ట్ర మూడవ మహాసభలు



ఎల్ఐసి ఏజెంట్స్ ఆర్గనైజేషన్ ఆఫ్ ఇండియా ఎ.పి రాష్ట్ర మూడవ మహాసభ గుంటూరులో పుచ్చలపల్లి సుందరయ్య భవన్ నందు జరిగినది. సభకు రాష్ట్ర అధ్యక్షులు శ్రీ తణుకు సత్యన్నారాయణ అధ్యక్షత వహించారు. సభలో ఎల్ఐసి ఎవోఐ జోనల్ కార్యదర్శి ముఖ్య అతిథిగా విచ్చేసి మాట్లాడినారు. 2015మార్చిలో పార్లమెంటులో ఇన్నూవేన్సు బిల్లు ఆమోదంపొందని, ఆ బిల్లులో నష్టం వచ్చే అంశాలు ఉన్నాయని, ఎఫ్డిఐని ఇంకా పెంచే విధంగానూ, ప్రైవేటు కంపెనీలను ప్రోత్సహించే విధంగా ఉన్నాయని, ఇప్పటికి ఎల్ఐసి వ్యాపారంలో 78% తీసుకొని వస్తున్నారని అదే ప్రైవేటు కంపెనీలను మొత్తం కలిపి 28% మాత్రమే వ్యాపారం చేస్తున్నారని చెప్పారు. సిఐడియు రాష్ట్ర నాయకులు శ్రీ అజయ్ కుమార్ మాట్లాడుతూ దేశంలో కేంద్ర, రాష్ట్ర ప్రభుత్వాలు అనుసరిస్తున్న ప్రజావ్యతిరేక విధానాలకు వ్యతిరేకంగా, దేశంలో అన్ని కార్మిక సంఘాలు, ఉద్యోగ సంఘాలు కలిపి సంఘటితరంగం, అసంఘటిత రంగం సమ్మెలో పాల్గొని జయప్రదం చేయాలని కోరారు.

ఎ.ఐ.ఐ.ఇ.పి రాష్ట్ర నాయకులు శ్రీ వి.వి.కె. సురేష్ గారు మాట్లాడుతూ ఎల్ఐసిఎవోఐ, ఎఐఐఇపి పాలసీ దారులు కలిసి ఐక్యంగా బీమారంగాన్ని పరిరక్షించుకోవాలని చెప్పారు. దేశంలో పెద్ద ఆర్థిక సంస్థగా ఎల్ఐసి దేశ అభివృద్ధికి మౌళిక రంగాల్లో పెట్టుబడుల పెట్టి దేశ ఆర్థికాభివృద్ధికి అండగా ఉంటుందని చెప్పారు. ఈ సమావేశంలో శ్రీ నరసింహారావు, శ్రీ జి.యన్.తిప్పేస్వామి, రాష్ట్ర కార్యదర్శి శ్రీ పి.ఎల్. నరసింహారావు, ఎస్. ఉదయ భాస్కరరావు తదితరులు పాల్గొన్నారు.

## సహకార ఉద్యోగులకు వేతన సవరణ చేయాలి



పిఎసిఎస్ ఉద్యోగులకు వేతన సవరణ చేయాలని, ప్రభుత్వ ఉద్యోగులుగా గుర్తించాలని కోరుతూ అక్కయ్యపాలెంలోని విశాఖ జిల్లా సహకార సొసైటీ (డిసిఐ) కార్యాలయం వద్ద ధర్నా నిర్వహించారు. పిఎసిఎస్ ఉద్యోగులకు వేతన సవరణ చేయకుండా అధికారులు మొండిగా వ్యవహరిస్తున్నారని,

వెంటనే వేతన సవరణచేయాలని డిమాండ్ చేశారు. సహకార సంఘాల ఉద్యోగులను రాష్ట్ర ప్రభుత్వ ఉద్యోగులుగా గుర్తించాలని, డిసిసిబి ఉద్యోగ నియామకాల్లో పిఎసిఎస్లకు ఇచ్చిన 25 శాతం కోటాను కొనసాగించాలని, వారి జీతాలను ప్రభుత్వమే భరించాలని, లేదా ఎపిసిఐబి, డిసిసిబిలు కలిసి ప్రత్యేక నిధి ఏర్పాటుచేయాలని డిమాండ్ చేశారు. ఉద్యోగ విరమణ వయసును 60 సంవత్సరాలకు పెంచాలని, గ్రాట్యూటీ రూ.లక్ష నుంచి, రూ.5 లక్షలు చేయాలని, ఆర్థిక సెలవులు 180 నుంచి 360 రోజులకు పెంచాలని, హెల్త్ కార్డులు మంజూరు చేయాలని, పిఎసిఎస్లకు వడ్డీ మార్జిన్ పెంచాలని కోరారు. రాష్ట్ర ప్రభుత్వం పిఎసిఎస్లను నిర్వీర్యం చేయాలని చూస్తోందని, రాష్ట్ర ప్రభుత్వం నిధులు ఇవ్వకుండా ఇబ్బందులకు గురిచేస్తోందన్నారు. వైద్యనాథ్ కమిషన్ సిఫార్సులు అమలుచేయాలని కోరారు. సహకార సంఘాలను కాపాడాలనే న్యాయమైన డిమాండ్లను వెంటనే పరిష్కరించాలని కోరారు. ఈ కార్యక్రమంలో ఎపిపిఎసిఎస్ ఉద్యోగుల జిల్లా అధ్యక్ష, ప్రధాన కార్యదర్శులు పి.నాగభూషణం, ఆర్.శివరామకృష్ణ, అసోసియేట్ ప్రెసిడెంట్ స్వామి, సిఐడియు జిల్లా కార్యదర్శి గనిశెట్టి సత్యనారాయణ, పిఎసిఎస్ ఉద్యోగులు అధిక సంఖ్యలో పాల్గొన్నారు.

(17వ పేజీ తరువాయి)

## బాబు వచ్చే జాబు పోయే..


బాబు వస్తే జాబు వస్తుందని ఎన్నికల ముందే డీడీపీ కార్యకర్తలు ప్రచారం చేశారు. ఈ ప్రచారానికి యువత ఆకర్షింపబడింది కూడా... ఈ నినాదంతో బాబు అయితే అధికారానికి వచ్చాడు గానీ కొత్త జాబులేవరికీ రాకపోగా ఉన్న జాబులకూ తీవ్రమైన ప్రమాదం వచ్చింది. రాష్ట్రంలోని ఉపాధి హామీ పథకంలో పనిచేస్తున్న ఫీల్డ్ అసిస్టెంట్లపై ఆయన దృష్టి పడింది. వీళ్లు వైఎస్ఆర్ హయాంలో ఉద్యోగాల్లో చేరారని, తమకు వ్యతిరేకంగా పనిచేశారని ఎవరో డీడీపీ నాయకులు చెబితే దాన్ని నమ్మిన చంద్రబాబు వెంటనే మొదటి క్యాబినెట్ సమావేశంలో సుదీర్ఘంగా చర్చించారు. కనీస విచారణ లేకుండా రెండు వేల మందిని ఉద్యోగాల నుంచి తొలగించారు. అలాగే హౌసింగ్ కార్పొరేషన్లో పనిచేస్తున్న 2000 మందినీ తొలగించారు. వీరంతా గత 12 సంవత్సరాలుగా ప్రభుత్వ నర్వీసులో ఉన్నవారే. వీరికి కొత్తగా ఉద్యోగాలలో చేరే వయోపరిమితి కూడా దాటిపోయింది. వీరందరినీ ఉద్యోగాల నుంచి తొలగిస్తే వారి కుటుంబాలు రోడ్డునపడతాయన్న కనీస ఇంగితజ్ఞానం కూడా లేకుండా ప్రభుత్వం వ్యవహరించింది.

గత 12 సంవత్సరాల నుండి 15 సంవత్సరాలుగా కాంట్రాక్టు, జిబ్సోర్నింగ్ ఉద్యోగులను అతి తక్కువ వేతనంతో పని చేయించుకుంటున్న ప్రభుత్వం వారిని గుర్తించలేదు. రెగ్యులర్ ఉద్యోగులతో సమానంగా పనిచేస్తున్నా ఏ సౌకర్యాలూ అమలు చేయడం లేదు. 8, 9 పిఆర్సీలు వచ్చినప్పుడు పోరాటాల ద్వారానే రెగ్యులర్ విద్యార్థుల మినిమం బేసిక్ వారు సాధించుకున్నారు. పోరాటాలతో 8వ పిఆర్సీ తర్వాత జీవో 2501, తొమ్మిదో పిఆర్సీ తర్వాత జీవో 3ను నాటి ప్రభుత్వాలు విడుదల చేశాయి. పదో పిఆర్సీ ప్రకటించి నెలలు గడుస్తున్నా కాంట్రాక్టు, జిబ్సోర్నింగ్ ఉద్యోగుల జీతాల పెంపుదలపై రాష్ట్ర ప్రభుత్వం నోరు మెదపడం లేదు. గత 5 సంవత్సరాలుగా ఒక్కరూపాయి కూడా వేతనాలు పెంచలేదు. డీఏ, హెచ్ఆర్ఏ, సీసీఏ, హెల్త్ కార్డులు, బస్ పాస్ వంటి సౌకర్యాలను, మహిళా 180 రోజులు వేతనంతో కూడిన ప్రసూతి శలవలను అమలుచేయాలి. కాంట్రాక్టు, జిబ్సోర్నింగ్ ఉద్యోగులను రెగ్యులర్ చేస్తామన్న హామీలు అమలుచేయాలి.

ఈ సమస్యల పరిష్కారంకై ఆందోళనలను ఉధృతం చేయాలి.

- తంగిరాల మహేష్





# శ్రామిక మహిళా కేరటాలు

## అంగన్వాడీల వేతనాల పెంపునకు ప్రభుత్వ నిర్ణయం



వేతనాలు పెంచాలంటూ అనేక పోరాటాలు సాగించారు. లారీ దెబ్బలు చవి చూశారు. అనేక వేధింపులను ఎదుర్కొన్నారు. నానా అగచాట్లు పడ్డారు. చివరికి విజయం సాధించారు. మాతా శిశు మరణాలు తగ్గించాలనే ఉద్దేశ్యంతో 1975 సంవత్సరంలో సమగ్ర శిశు అభివృద్ధి సేవ పథకం (ఐసిడిఎన్) ప్రాజెక్టులను కేంద్రం ఏర్పాటు చేసింది. ఇందులో భాగంగా అంగన్వాడీ కేంద్రాలను ఏర్పాటు చేసి అంగన్వాడీ కార్యకర్తలను, హెల్పర్లను ప్రభుత్వం నియమించింది. ప్రారంభంలో అంగన్వాడీ కార్యకర్తలకు రూ.225, హెల్పర్లకు రూ.125 మాత్రమే చెల్లించేవారు. అతి తక్కువ వేతనాలతో కుటుంబాలను పోషించుకునేందుకు నానా అగచాట్లు పడేవారు. పోరాటాల ఫలితంగా కొన్నేళ్లకు రూ.4,200, 2,200లకు సాధించుకోగలిగారు. ప్రభుత్వం వారికి పనిగంటలు పెంచింది. మండువేసవిలో సైతం శెలవులు ప్రకటించలేదు. ఏడాదిపొడువునా వెట్టిచాకిరీ చేయిస్తోంది. అంగన్వాడీ వర్కర్లు కేవలం కేంద్రాల నిర్వహణ మాత్రమే కాకుండా అన్ని రకాల సర్వేలు, వైద్య, ఆరోగ్యశాఖ ఆధ్వర్యంలో జరిగే డీకాలు, ర్యాలీలు తదితర కార్యక్రమాలు నిర్వహించాలి. ఇదంతా చేసినా చివరికి దక్కేది కేవలం అవే వేతనాలు. వేతనాలు పెంచాలని అంగన్వాడీ వర్కర్స్ అండ్ హెల్పర్స్ (సిఐడియు) యూనియన్ ఆధ్వర్యంలో అనేక పోరాటాలు సాగిస్తూ వస్తున్నారు. 2013 ఫిబ్రవరిలో కలెక్టరేట్ల ఎదుట నాలుగు రోజుల పాటు నిరవధిక నిరాహార దీక్షలు చేపట్టారు. అనంతరం 2013 మార్చి నెలలో ఛలో హైదరాబాద్ కార్యక్రమం చేశారు. మండలాల నుండి రాష్ట్ర స్థాయి వరకూ అనేక పర్యాయాలు ఆందోళనలు నిర్వహించారు. రాజధానిలో చేపట్టిన ఆందోళనలో లారీదెబ్బలు తిన్నారు. అయినా భయపడి పోరాటాన్ని ముగించలేదు. పదే పదే పోరాటాలు సాగించారు. ఈ క్రమంలో అరెస్టులకు గురయ్యారు. చివరికి కుటుంబసభ్యులను సైతం ప్రభుత్వం పోలీసుల ద్వారా వేధింపులకు గురి చేసింది. అక్రమ అరెస్టులకు పాల్పడింది.

చివరికి ప్రభుత్వం అంగన్వాడీ వర్కర్లకు రూ.7,100, హెల్పర్లకు 4,600, మిసీ అంగన్వాడీలకు 4,600 వరకు పెంచుతూ నిర్ణయం తీసుకుంది. అయితే పెరిగిన ధరలకనుగుణంగా అంగన్వాడీ వర్కర్లకు కనీసం రూ.15వేల వేతనం పెంచాలని, వేసవిలో రెండు నెలల పాటు కేంద్రాలకు శెలవులు ప్రకటించాలని, అంగన్వాడీ కేంద్రాలను ప్రైవేటు సంస్థలకు అప్పగించకుండా ప్రభుత్వమే నడపాలని. పదవీ విరమణ పొందిన

అంగన్వాడీ కార్యకర్తలకు రూ.60వేల, హెల్పర్లకు రూ.30వేలు ఇచ్చేందుకు ప్రభుత్వం యోచిస్తున్న తరుణంలో కార్యకర్తకు 2లక్షలు, హెల్పర్లకు లక్ష రూపాయలు పెంచాలని డిమాండు చేస్తుంది.

## తూర్పుగోదావరి జిల్లాలో ప్రయివేటు సంస్థలకు మధ్యాహ్న భోజన పథకం అప్పగింత

జిల్లాలో మధ్యాహ్న భోజన పథకాన్ని ప్రయివేటు సంస్థలకు అప్పగించి కార్మికులకున్న కొద్దిపాటి ఉపాధి లేకుండా చేస్తోంది. 8,500 మంది మహిళా కార్మికులు మధ్యాహ్న భోజన పథకంలో పనిచేస్తున్నారు. సరిపడా నిధులు కేటాయించకపోయినా ప్రభుత్వం నిర్దేశించిన మెనూను అమలు చేస్తూ 13 ఏళ్లుగా విద్యార్థులకు పౌష్టికాహారాన్ని అందిస్తున్నారు. ప్రాథమిక పాఠశాలల్లో చదువుతున్న విద్యార్థుల్లో ఒక్కో విద్యార్థికి రూ.4.65 పైసలు, 100 గ్రాములు బియ్యం, హైస్కూల్లో చదువుతున్న విద్యార్థులకు రూ.6, బియ్యం 150 గ్రాములు చొప్పున ప్రభుత్వం అందజేస్తుంది. రూ.6తోనే విద్యార్థులకు కాయగూరలు, గ్యాస్, వంటపాత్రలు, వారంలో రెండు రోజులు గుడ్లు అందజేస్తున్నారు. పెరిగిన ధరలకు అనుగుణంగా నిధులు పెంచకపోవడంతో సొంతఖర్చులతో విద్యార్థులకు పౌష్టికాహారాన్ని అందిస్తున్నారు. ఇచ్చే అరకొర పారితోషకాన్ని ప్రభుత్వం 4 నెలలుగా నిలిపి వేయడంతో కుటుంబ పోషణ భారమై కార్మికులు విలవిల్లాడుతున్నారు.

స్వచ్ఛంద సంస్థలకు నిర్వహణ బాధ్యతలు : ఐదేళ్లుగా రాజమండ్రిలో ఉన్న సుమారు 60 హైస్కూల్లో మధ్యాహ్న భోజన పథకాన్ని ఇస్కాన్ సంస్థకు అప్పజెప్పారు. దీనిపై ఆధారపడి బతుకుతున్న సుమారు 80 మంది కార్మికులు వీధినపడ్డారు. రాయవరం, బిక్కువోలు, అనపర్తి మండలాల్లో బుద్ధవరపు ఛారిటబుల్ ట్రస్టు నిర్వాహకులు మధ్యాహ్న భోజన పథకంలో ప్రవేశించి కార్మికుల పొట్టకొట్టారు. ఈనెల 1వ తేదీ నుంచి కాకినాడ నగరం పరిధిలో ఉన్న సుమారు 70 హైస్కూల్లో మధ్యాహ్న భోజన పథకాన్ని అక్షయపాత్ర స్వచ్ఛంద సంస్థకు ప్రభుత్వం అప్పగించింది. ఈ చర్యతో 200 కార్మికులు వీధిన పడ్డారు. తమను అక్రమంగా తొలగించడం అన్యాయమని జిల్లా ఉన్నతాధికారులకు విన్నవించినా స్పందించడం లేదని మధ్యాహ్న భోజన కార్మికులు ఆవేదన వ్యక్తం చేస్తున్నారు.

మధ్యాహ్న భోజన పథకాన్ని స్వచ్ఛంద సంస్థకు అప్పగించరాదు. ధరల పెరుగుదలకు అనుగుణంగా విద్యార్థులకు బడ్జెట్ పెంచాలి. వర్కర్లకు, హెల్పర్లకు కనీస వేతనాలు అందివ్వాలి. ప్రతినెలా 5వతేదీ లోపు బిల్లులు చెల్లించాలి. ఉపాధి భద్రత కల్పించి, గుర్తింపు కార్డులు అందివ్వాలి. గుడ్లను ప్రభుత్వమే సరఫరా చేయడంతో పాటు సివిల్ సప్లయ ద్వారా సరుకులను పాఠశాలలకు అందించాలి. ఎలిమెంటరీ విద్యార్థులకు 100 గ్రాములకు బదులు 150 గ్రాములు, హైస్కూలు విద్యార్థులకు 150 గ్రాములకు బదులు 200 గ్రాముల బియ్యాన్ని అందివ్వాలి. సబ్సిడీపై గ్యాస్ సరఫరా చేయాలి. రాజకీయ వేధింపులు, అక్రమ తొలగింపులు నిలిపివేయాలి. వంటషెడ్లు, పాత్రలు, తాగునీరు అందించాలి.

- కె.సత్యలక్ష్మి, జిల్లా ప్రధాన కార్యదర్శి,



## లైనర్స్ ఇండియా లిమిటెడ్ వర్క్యర్స్ యూనియన్ గేట్ మీటింగ్



కృష్ణాజిల్లా కానూరు ఇండస్ట్రియల్ ఏరియాలోని లైనర్స్ ఇండియా లిమిటెడ్ నందు లైనర్స్ ఇండియా లిమిటెడ్ వర్క్యర్స్ యూనియన్ (సిఐటియు) అధ్యక్షంలో గేట్ మీటింగ్ జరిగింది. యూనియన్ అధ్యక్షులు శ్రీ యార్లగడ్డ శ్రీనివాసరావు అధ్యక్షత వహించిన ఈ సభలో సిఐటియు రాష్ట్ర ప్రధాన కార్యదర్శి శ్రీ యం.ఎ.గృహర్ ముఖ్య అతిథిగా విచ్చేసి మాట్లాడారు.

నేడు దేశంలోనూ, రాష్ట్రంలోనూ ఉన్న ప్రభుత్వాలు బడా పెట్టుబడిదారుల సేవలో తరిస్తున్నాయని, కార్మిక వర్గం సుదీర్ఘ కాలం పోరాటాలు నిర్వహించి, త్యాగాలతో సాధించుకున్న కార్మిక చట్టాలను పెట్టుబడిదారులకు అనుకూలంగా, కార్మిక వర్గాన్ని మరింత బానిసత్వంలోకి నెట్టేలా సవరిస్తున్నారన్నారు. సమ్మెలో కార్మికులందరూ పాల్గొని జయప్రదం చేయాలని కోరారు.

ఈ మీటింగ్ లో యూనియన్ గౌరవాధ్యక్షులు, సిఐటియు జిల్లా ప్రధాన కార్యదర్శి శ్రీ డి.వి.కృష్ణ, యూనియన్ ప్రధాన కార్యదర్శి శ్రీ ఎ.వెంకటేశ్వరరావు, కోశాధికారి కె.వెంకటేశ్వరరావు, యూనియన్ నాయకులు యం.డి.ఇస్మాయిల్, బి.దుర్గారావు, వై.ప్రసాదరావు, పి.రామకోటేశ్వరరావు, ఆర్.సత్యనారాయణ, ఖాన్, విజయ్ కుమార్ తదితరులు మరియు కార్మికులు పెద్ద సంఖ్యలో పాల్గొన్నారు.

## విఎంసి స్ట్రీట్ లైటింగ్ కాంట్రాక్ట్ ఎంప్లాయిస్ యూనియన్ నగర కమిటీ ఎన్నిక

విజయవాడ నగరపాలక సంస్థ స్ట్రీట్ లైటింగ్ కాంట్రాక్ట్ ఎంప్లాయిస్ యూనియన్ (సిఐటియు) నూతన నగరకమిటీ ఎన్నిక దుర్గాపురంలోని సిఐటియు కార్యాలయంలో ఆగస్టు 16న జరిగింది. గౌరవాధ్యక్షులుగా టి. ప్రభుదాస్, అధ్యక్షులుగా చంద్రశేఖర్, ఉపాధ్యక్షులుగా శ్రీకాంత్, కృష్ణారావు, ప్రధాన కార్యదర్శిగా నాగుర్ బాషా, సంయుక్త కార్యదర్శులుగా ఎన్ఎస్ఆర్ ఆంజనేయులు, సలాం బాషా, కోశాధికారిగా ఎం. కిషోర్తోపాటు మరో 9 మంది సభ్యులతో కమిటీ ఏకగ్రీవంగా ఎన్నికైంది. ప్రభుదాస్ మాట్లాడుతూ కాంట్రాక్ట్ ఎంప్లాయిస్ అందరూ సెప్టెంబర్ 2 సార్వత్రిక సమ్మెలో పాల్గొనాలన్నారు. కమిటీ అధ్యక్ష ప్రధాన కార్యదర్శులుగా ఎన్నికైన చంద్రశేఖర్, నాగుర్ బాషా మాట్లాడుతూ కార్మికుల సమస్యలపై రానున్న కాలంలో పోరాటం చేయనున్నట్లు వివరించారు.

## ఫ్యాక్టరీలో యూనియన్ ఏర్పాటు వద్దు కార్మికులకు పెనుగొండ ఎమ్మెల్యే బికె సలహా


ఎస్ఆర్ఎస్ మసాలా ఫ్యాక్టరీలో మీరు ఎన్నిరోజులు పనిచేస్తారు. ప్రతి కూలీకి రోజుకు రూ.150 కూలి ఇప్పిస్తూ యూనియన్ మాత్రం పెట్టుకోవద్దండని పెనుగొండ ఎమ్మెల్యే పార్థసారథి కార్మికులకు సూచించారు. మోదా గ్రామంలో ఆగస్టు 20న మీ ఇంటికి, మీ భూమి కార్యక్రమానికి ముఖ్యఅతిథిగా ఆయన హాజరయ్యారు. ఈ సందర్భంగా ఎస్ఆర్ఎస్ మసాలా ఫ్యాక్టరీలో పనిచేస్తున్న మహిళా కార్మికులు, ఫ్యాక్టరీ యాజమాన్య పనితీరుపై ఎమ్మెల్యేకు తెలియజేసేందుకు వెళ్లారు. ఇందుకు ఆయన ప్రతిగా స్పందిస్తూ ఫ్యాక్టరీ విషయాల్లో అన్ని క్షణంగా తనకు తెలుసని, అసలు ఎన్నిరోజులుగా ఫ్యాక్టరీలో పనిచేస్తున్నారని, మీరు సక్రమంగా పనిచేస్తే యూనియన్ ఎందుకని పని కావాలని వస్తే రోజుకు రూ.150 కూలి ఇప్పించి పని కల్పిస్తానని ఒకింత ఆగ్రహం వ్యక్తం చేస్తూ మాట్లాడారు. యూనియన్ ఏర్పాటుతో అనవసర రాద్ధాంతం చేస్తున్నారని ఇలా చేస్తే ఫ్యాక్టరీ మూసివేసే పరిస్థితి నెలకొంటుందని చెప్పారు. దీంతో ఖంగుతిన్న కార్మికులు ఓ ప్రజాప్రతినిధి సమస్య పరిష్కరించకుండా ఫ్యాక్టరీ యాజమాన్యానికి వత్తాసు పలకడం ఏంటని ఆవేదన వ్యక్తం చేస్తూ వెనుదిరిగారు. ఎమ్మెల్యే ఇటువంటి వ్యాఖ్యలు చేయడం బాధాకరమని కార్మిక సంఘం నాయకులు లింగారెడ్డి, పురుషోత్తం, గంగిరెడ్డి పేర్కొన్నారు.

## గాజువాక ఆటోనగర్ లో కార్మికుల తొలగింపును నిరసిస్తూ ధర్నా

నాగార్జున ఆర్ఎమ్సి కంపెనీ నుంచి తొలగించిన 32 మంది కార్మికులను విధుల్లోకి తీసుకోవాలని డిమాండ్ చేస్తూ ఆటోనగర్ ఎంప్లాయిస్ యూనియన్ (సిఐటియు) అధ్యక్షంలో కంపెనీ గేటు వద్ద ధర్నా నిర్వహించారు. ఈ సందర్భంగా యూనియన్ ప్రధాన కార్యదర్శి ఎం రాంబాబు మాట్లాడుతూ కంపెనీ యాజమాన్యం కక్ష సాధింపు చర్యలకు పాల్పడుతోందన్నారు. కార్మికులకు న్యాయం జరిగే వరకూ పోరాటం కొనసాగుతుందని చెప్పారు.

సమస్యను పరిష్కరించకుంటే పోరాటాన్ని ఉధృతం చేస్తామన్నారు. ఈ కార్యక్రమంలో అధిక సంఖ్యలో కార్మికులు పాల్గొన్నారు.

### నివాళి



ప్రముఖ కర్నాటక సాహిత్యకారుడు, హేతువాది  
కల్చుర్లి వాఙ్మను ఖండిస్తూ.. ఆయన మృతికి  
కార్మికలోకం సంతాపం తెలియజేస్తున్నది.



## గవర్నమెంట్ ప్రెస్ గుర్తింపు ఎన్నికల్లో ఎపి గవర్నమెంట్

### ప్రెస్ వర్క్స్ యూనియన్ ఘన విజయం

విజయవాడలోని ఎపి ప్రభుత్వ ప్రాంతీయ ముద్రణాలయంలో ఆగస్టు 7 జరిగిన గుర్తింపు సంఘ ఎన్నికల్లో ఎపి గవర్నమెంట్ ప్రెస్ వర్క్స్ యూనియన్ (సిఐటియు అనుబంధం) భారీ విజయం సాధించింది. సిఐటియు, ఐఎన్ డియుసి, ఎఐటియుసి అనుబంధ సంఘాలు పోటీ చేశాయి. మొత్తం 82 ఓట్లకుగాను 81 ఓట్లు పోలయ్యాయి. వీటిలో సిఐటియు అనుబంధ యూనియన్ కు 47 ఓట్లు, ఐఎన్ డియుసికి 20, ఎఐటియుసికి 14 ఓట్లు వచ్చాయి. దీంతో 27 ఓట్ల మెజార్టీతో సిఐటియు విజయం సాధించింది. ఈ సందర్భంగా యూనియన్ ప్రధాన కార్యదర్శి బి.లక్ష్మారెడ్డి మాట్లాడుతూ సూపర్ న్యూమెరీ పోస్టుల రద్దు, విజయవాడ గవర్నమెంట్ ప్రెస్ కేంద్ర ముద్రణాలయంగా మార్చటం, ఖాళీగా ఉన్న పోస్టులను భర్తీ చేసేలా ప్రభుత్వంపై ఒత్తిడి వంటి సమస్యలపై పోరాడతామన్నారు. జీఓ ఆర్ డి నెం.1293 ప్రకారం టెంపరరీ పోస్టులు సూపర్ న్యూమెరీ పోస్టులుగా మార్చబడతాయన్నారు. దీంతో 167గా ఉన్న టెక్నికల్ సిబ్బంది 82కి తగ్గిపోతారని చెప్పారు. 2018 నాటికి 42 మందికి వస్తుందని, క్రమేణా ఉద్యోగుల సంఖ్య తగ్గిపోయి సంస్థ నిర్వహ్యమవుతుందని ఆందోళన వ్యక్తం చేశారు. సంస్థలో పని చేస్తున్న ఉద్యోగులకు ప్రమోషన్ అవకాశాలు కల్పించాలని ప్రభుత్వాన్ని కోరారు. 12 ఏళ్లుగా తమ యూనియన్ గుర్తింపు సంఘంగా కొనసాగుతోందన్నారు. ఈ కార్యక్రమంలో యూనియన్ అధ్యక్షుడు ముజఫర్ అహ్మద్, అగ్రనైజింగ్ సెక్రటరీ కె.జి.కృష్ణారెడ్డి, వర్కింగ్ ప్రెసిడెంట్ డి.వి. కృష్ణారాజు, ఉపాధ్యక్షుడు కె.వి.ప్రసాద్, కోశాధికారి వి.ఈశ్వరరావు తదితరులు పాల్గొన్నారు.

### సెక్యూరిటీగార్డుల సమస్యలు పరిష్కరించాలి

ఇదుపులపాయ డ్రిఫ్ట్ లబిలో పనిచేసే సెక్యూరిటీ గార్డుల సమస్యలను యోజనామూల్యం వెంటనే పరిష్కరించాలని సిఐటియు జిల్లా కోశాధికారి శ్రీనివాసులరెడ్డి డిమాండ్ చేశారు. ఆగస్టు 7న సెక్యూరిటీ సిబ్బందితో సమస్యలపై సమావేశమయ్యారు.

ఈ సందర్భంగా ఆయన మాట్లాడుతూ కొన్నేళ్లనుంచి సెక్యూరిటీ గార్డులుగా పనిచేస్తున్నప్పటికీ సరైన వేతనాలు ఇవ్వడం లేదన్నారు. పనికి తగ్గ వేతనం ఇవ్వాలని డిమాండ్ చేశారు. ఇతరశాఖ ఉద్యోగులకు వేతనాలు పెంచినట్లు డ్రిఫ్ట్ లబిలో పనిచేసే సెక్యూరిటీగార్డులకు, పారిశుధ్య కార్మికులు జీతాలు పెంచాలని డిమాండ్ చేశారు. సీనియర్ ప్రకారం పదోన్నతులు కల్పించాలని చెప్పారు. గవర్నమెంట్ కౌన్సిలింగ్ లో సమస్యలపై స్పందించాలన్నారు. యూనిఫారం ఇవ్వకపోవడం బాధాకరమని తెలిపారు.

సిఐటియు ఆధ్వర్యంలో సెప్టెంబర్ 2న వేతనపెంపు, రెగ్యులరైజేషన్, ఇతర సమస్యల పరిష్కారానికి సమ్మె నిర్వహిస్తున్నామని చెప్పారు. ఆ సమ్మెను కార్మికులను విజయవంతం చేయాలని పేర్కొన్నారు. ఐక్యంగా ఉంటేనే సమస్యల పరిష్కారమవుతాయని తెలిపారు. సెక్యూరిటీ సిబ్బంది ఐక్యంగా ఉండాలన్నారు. సమావేశంలో రామసుబ్బారెడ్డి, పెద్దన్న, సెక్యూరిటీ సిబ్బంది పాల్గొన్నారు.

### తొలగించిన ఫీల్డ్ అసిస్టెంట్లను విధుల్లోకి తీసుకోవాలి

#### ద్వామా కార్యాలయం ముట్టడి - 108 మంది అరెస్టు

శ్రీకాకుళం : ఫీల్డ్ అసిస్టెంట్లు జోరున కురుస్తున్న వర్షంలోనూ ద్వామా కార్యాలయాన్ని ఆగస్టు 26న ముట్టడించారు. అకారణంగా విధుల నుంచి తొలగించిన మహాత్మాగాంధీ జాతీయ గ్రామీణ ఉపాధి హామీ పథకం ఫీల్డ్ అసిస్టెంట్లను విధుల్లోకి తీసుకోవాలని ప్రభుత్వాన్ని డిమాండ్ చేశారు. 75 శాతం లేబర్ బడ్జెట్ చేరుకోలేదన్న ఏకైక కారణంతో జిల్లాలో 402

మంది ఫీల్డ్ అసిస్టెంట్లను తొలగించడం అన్యాయమన్నారు. నీరు-చెట్టు కార్యక్రమం ద్వారా వందేకరాల ఆయకట్టు చెరువులను యంత్రాలతో పనిచేయించారని చెప్పారు. ఈ కారణంగా గ్రామాల్లో ఉపాధి హామీ పనులకు వర్క్ ఆర్డర్స్ ను ద్వామా అధికారులు ఇవ్వలేదని గుర్తుచేశారు. ఈ అంశాలన్నింటినీ పరిగణనలోకి తీసుకొని తొలగింపు ఉత్తర్వులు నిలుపుదల చేయాలని డిమాండ్ చేశారు. అప్పటికే ద్వామా కార్యాలయం వద్ద మోహరించిన పోలీసులు అరెస్టులకు ప్రయత్నించగా, ఫీల్డ్ అసిస్టెంట్లు తీవ్రంగా ప్రతిఘటించారు. సిఐటియు జిల్లా అధ్యక్షులు ఎం తిరుపతిరావు, ఎపి గ్రామీణ ఉపాధి హామీ ఫీల్డ్ అసిస్టెంట్ల సంఘం జిల్లా అధ్యక్ష, కార్యదర్శులు ఎస్ రమణారావు, కె.లక్ష్మణరావుతోపాటు 108 మందిని పోలీసులు అరెస్టు చేసి ఒకటో పట్టణ పోలీస్ స్టేషన్ కు తరలించారు. అనంతరం సొంత పూచీకత్తుపై వారిని విడుదల చేశారు.


### దుర్గా ఘాట్లో పురోహితుల ధర్నా

విజయవాడ : దుర్గాఘాట్ లో పిండప్రధాన కార్యక్రమాలు నిర్వహించే పురోహితులు ఆగస్టు 26న కృష్ణానదీ తీర్థ పురోహిత సంఘం ఆధ్వర్యంలో ధర్నా నిర్వహించారు. ఆలయ ఇవో నర్సింగరావు ఘాట్ లో ఆంక్షలు పెట్టి తమను ఇబ్బందులు పెడుతున్నారని, ఇది సరైన విధానం కాదన్నారు. ఈ కార్యక్రమంలో సంఘ కార్యదర్శి బి. రామకృష్ణ శర్మ మాట్లాడుతూ ఎన్నో ఏళ్లుగా తామంతా ఘాట్ లోనే పిండ ప్రధాన కార్యక్రమాలు నిర్వహించి పొట్టపోసుకుంటున్నామని చెప్పారు. దాదాపుగా 100 మందికిపైగా పురోహితులు ఇక్కడ ఉండగా తాజాగా ఇవో నర్సింగరావు ఘాట్ అపరిశుభ్రత పేరుతో తమ పొట్టకొట్టే చర్యలకు దిగారని మండిపడ్డారు. గతంలో పనిచేసిన ఇవోలు పిండ ప్రధానం కోసం ర్యాంపు కట్టించి ఇచ్చారని, పిండ ప్రధానంలో వచ్చే దర్బా వంటి వాటిని కూడా తాము నదిలో వేయకుండా డస్ట్ బిన్ ల ద్వారా వాటిని పారవేస్తున్నామన్నారు. నిబంధనలకు లోబడే తామంతా పనిచేసుకుంటున్నామని, ఇకపై కొద్ది స్థలంలోనే ఈ కార్యక్రమాలు చేసుకోవాలని ఆంక్షలు పెట్టడం ఎంత వరకు సమంజసమని ప్రశ్నించారు. ఈ ధర్నాలో సంఘ అధ్యక్షులు ఎ.లక్ష్మీనారాయణ, ఉపాధ్యక్షులు కె సూర్యనారాయణ తదితరులు పాల్గొన్నారు.

### కర్నూలు ఆర్.టి.సి -1 డిపోలో కార్మికులపైన అధికారుల వేధింపులు ఆపాలి

కర్నూలు-1 డిపోలో పనిచేస్తున్న కార్మికులపైన డిపో మేనేజర్ వేధింపులను ఆపాలని స్టాఫ్ అండ్ వర్కర్స్ ఫెడరేషన్ ఆధ్వర్యంలో డిపో-1 ఎదుట నిరసన వ్యక్తం చేశారు. ఎస్ డబ్ల్యుఎఫ్ డిపో అధ్యక్షులు ఎం.మధుమోహన్ అధ్యక్షతన ఆగస్టు 26న జరిగిన ధర్నా కార్యక్రమంలో ఎస్ డబ్ల్యుఎఫ్ రీజినల్ కార్యదర్శి ఎస్.సర్దార్ బాష, డిపో కార్యదర్శి నాగరాజు, సిఐటియు జిల్లా ఉపాధ్యక్షులు ఎండి అంజిబాబు మాట్లాడారు. వెహికల్ కండిషన్లు మెరుగు పరచకుండా కెఎంపిఎల్ తీసుకురావాలని, ఇవితే పెంచాలని ఒత్తిడి తెస్తూ కార్మికులను వేధిస్తున్నారని విమర్శించారు. డిపో మేనేజరు అనుసరిస్తున్న విధానాలను మానుకోవాలని లేదంటే అన్ని యూనియన్ లతో కలిసి ఆందోళన చేయాల్సి వస్తుందన్నారు. డ్రైవర్స్ డ్యూటీ దిగి వచ్చి అలసట తీర్చుకుంటున్న కార్మికులపై చిరుబురులాడుతున్నారన్నారు. అటువంటి చర్యలు మానుకోవాలని కోరారు. సెప్టెంబర్ 2న సమ్మెలో కార్మికులందరూ పాల్గొనాలని కోరారు. కార్యక్రమంలో ఎస్ డబ్ల్యుఎఫ్ రీజినల్ అధ్యక్షులు ఎన్ ఆర్ కె రెడ్డి, సీనియర్ నాయకులు జి.బి. మద్దిలేటి, అంజనేయులు, జానకీరాముడు, శ్రీను, నాగేంద్ర, వెంకటేశ్వర్లు, నరసింహులు, సోమన్న, గఫార్, క్రిష్ణ తదితరులు పాల్గొన్నారు.





# జిల్లాల్లో కార్యక్రమాలు



## భవన నిర్మాణ కార్మికుల సంఘం అధ్యక్షుడిగా రామచందర్

అరకు : అరకురూరల్ మండల కేంద్రంలోని ఆర్.ఆండ్ బి అభిధిగృహంలో సిఐడియు జిల్లా కార్యదర్శి వి.ఉమామహేశ్వరరావు ఆధ్వర్యంలో ఆగస్టు 2న మండలంలో భవన నిర్మాణ కార్మికుల సంఘం అధ్యక్షుడి ఎన్నికలు నిర్వహించారు. ఈ ఎన్నికలో గెమ్మెలి రామచందర్ గంట గుర్తుకు 17 ఓట్లు, శంకర్ల నందీశ్వరరావు సోలార్ లాంతర్ గుర్తుకు 62 ఓట్లు, కిల్లో రామచందర్ కు 73 ఓట్లు పోలయ్యాయి. అయితే రామచందర్, నందీశ్వరరావులపై 11 ఓట్ల తేడాతో గెలిపించారు. ప్రస్తుతం భవన నిర్మాణ కార్మికసంఘం గౌరవాధ్యక్షునిగా సిఐడియు జిల్లా కార్యదర్శి ఉమామహేశ్వరరావు బాధ్యతలు అప్పగిస్తున్నట్లు అధ్యక్ష, ప్రతినిధులు తెలిపారు. ఈ సందర్భంగా ఉమామహేశ్వర రావు మాట్లాడుతూ కార్మికులకు రావాల్సిన రాయితీలు, కార్మికులకు వర్తించే చట్టాల అమలుకు కృషి చేస్తానన్నారు. కార్మికులకు సిఐడియు అండగా ఉంటుందని చెప్పారు. ఇక మండల కమిటీ ఎన్నికల తర్వాత అధికారికంగా మండల కార్యవర్గాన్ని ప్రకటిస్తామని చెప్పారు. అనంతరం గెలుపొందిన అధ్యక్షునితో కార్మికులు ర్యాలీ నిర్వహించారు.

## శ్రీకాకుళం భవన నిర్మాణ కార్మిక సంఘం రజతోత్సవ వేడుకలు

పాల్గొన్న రాష్ట్ర ప్రధాన కార్యదర్శి ఉమామహేశ్వరరావు

శ్రీకాకుళం : కార్మిక, ఉద్యోగ హక్కులపై కేంద్ర, రాష్ట్ర ప్రభుత్వాలు దాడికి పూనుకుంటున్నాయని భవన నిర్మాణ కార్మిక సంఘం రాష్ట్ర ప్రధానకార్యదర్శి వి.ఉమామహేశ్వరరావు ఆందోళన వ్యక్తం చేశారు. ఆ దాడిని ప్రతిఘటించడం తక్షణావసరమని స్పష్టంచేశారు. స్థానిక సూర్యతేజ కల్యాణ మండపంలో భవన నిర్మాణ కార్మిక సంఘం రజతోత్సవ వేడుకలను ఆగస్టు 2న నిర్వహించారు. భవన నిర్మాణ కార్మిక సంఘం జిల్లా ప్రధానకార్యదర్శి ఎం.ఆదినారాయణ మూర్తి అధ్యక్షతన జరిగిన సభలో ఆయన ప్రసంగించారు. రాష్ట్ర ప్రభుత్వం ఇసుక ధర పెంచడంతో పేద, మధ్యతరగతి ప్రజలు ఇటు కట్టుకోలేక పోతున్నారని, దీని వల్ల భవన నిర్మాణ కార్మికులు రోడ్డున పడుతున్నారని ఆవేదన వ్యక్తంచేశారు. బాబు వస్తే జాబు వస్తుందని ఎన్నికల్లో ప్రచారం చేసి, అధికారంలోకి వచ్చిన తర్వాత ఉన్న ఉద్యోగాలు ఎత్తేస్తున్నారని విమర్శించారు. అనంతరం సిఐడియు జిల్లా ప్రధానకార్యదర్శి డి.గోవిందరావు, భవన నిర్మాణ కార్మిక సంఘం జిల్లా అధ్యక్షులు మంత్రి హరనాథ్, గౌరవాధ్యక్షులు తంగి హరినారాయణ మాట్లాడుతూ భవన నిర్మాణ కార్మికుల సమస్యల పరిష్కారానికి ఐక్యంగా ఉద్యమించాలని పిలుపునిచ్చారు. భవన నిర్మాణ కార్మిక సంఘాన్ని బలోపేతం చేయాలని కోరారు.

సంఘం స్థాపించి, నిర్మాణానికి అశేష కృషి చేసిన జి.నవరాజు, ఎస్.అప్పారావు, సిఐడియు నాయకులు ఎం.ప్రభాకరరావు, ఎ.శీమ్యయ్య, కరగాన రాము, కొండ్రు అప్పలరెడ్డి, సింగూరు చిన్నప్ప, మంత్రి హరినాథ్, తంగి హరినారాయణను ఘనంగా సన్మానించారు. అనంతరం ఆటలు, పాటలు, డ్రాయింగ్ పోటీల్లో గెలుపొందిన వారికి బహుమతులు ప్రధానం చేశారు. ఈ కార్యక్రమంలో యూనియన్ నాయకులు ఎ.కామేశ్వరరావు, కుప్పిలి చిన్నారావు, చిట్టిరాజు, పి.తవిరెడ్డి, ఎస్.అప్పారావు, బి.ఆచారి, తదితరులు పాల్గొన్నారు.

## మూతపడిన పరిశ్రమలు తెరిపించాలి



కేంద్ర మంత్రి ఇంటి ముందు కార్మికుల రాస్తారోకో  
'ఉపాధి పోతుంటే అశోక్ కు పట్టదా?'

సిఐడియు జిల్లా ప్రధాన కార్యదర్శి డివి రమణ

విజయనగరం : జిల్లాలో మూతపడిన పరిశ్రమలను తెరిపించి వీధినపడ్డ కార్మికులకు ఉపాధి కల్పించాలని సిఐడియు జిల్లా ప్రధాన కార్యదర్శి డివి రమణ డిమాండ్ చేశారు. జిల్లాలో మూతపడిన పరిశ్రమలు తెరిపించాలని కోరుతూ సిఐడియు జిల్లా కమిటీ ఆధ్వర్యంలో సామూహిక రాయబారం పేరున స్థానిక ఎల్బిజి భవనం నుంచి కేంద్రమంత్రి అశోక్ గజపతిరాజు ఇంటి వరకూ ప్రదర్శనగా వెళ్లి అనంతరం అక్కడ ధర్నా చేశారు. ధర్నా అనంతరం ఇంట ముందు రాస్తా రోకో చేశారు. అందోళనలో పరిశ్రమలు తెరిపించాలని, రోడ్డున పడిన కార్మికులకు ఉపాధి కల్పించాలని, కేంద్ర మంత్రి నిర్లక్ష్య వైఖరి విడనాడాలని డిమాండ్ చేస్తూ పెద్దఎత్తున నినాదాలు చేశారు. అనంతరం కార్మికులనుద్దేశించి డివి రమణ మాట్లాడుతూ అశోక్ గజపతిరాజును అత్యధిక మెజార్టీతో ఎంపిగా ఈ నియోజకవర్గ ప్రజలు గెలిపించారన్నారు. గెలిచాక అశోక్ కేంద్రమంత్రిగా బాధ్యతలు చేపట్టాక 2014 మే 31న ఆయన ఇంటికి కూతవేటు దూరంలో ఉన్న ఈస్టుకోస్టు జ్యూట్ మిల్లు మూతపడిందన్నారు. నాటి నుంచి నేటి వరకూ జిల్లాలో 5 జ్యూట్, 8 ఫైబ్రో ఎల్లాయిస్ పరిశ్రమలు మూతపడ్డాయన్నారు. ఫలితంగా 12వేల మంది కార్మికులు, వారి కుటుంబాలు రోడ్డున పడ్డాయన్నారు.



ప్రస్తుతం నడుస్తున్న పరిశ్రమల్లో కూడా యాజమాన్యాలు కార్మికులను తగ్గించడం, పనిదినాలు కుదించడం వంటి ఇబ్బందులతో పాటు, ఏ పరిశ్రమ, ఏ క్షణం మూతపడుతుందో తెలియని పరిస్థితి నెలకొందన్నారు. ఎన్నికల ముందు జాబు రావాలంటే బాబు రావాలని చంద్రబాబు ఇచ్చిన నినాదాన్ని నమ్మి నిరుద్యోగ యువత, వారి తల్లిదండ్రులు తెలుగుదేశం పార్టీకి అధికారమిచ్చారన్నారు. చంద్రబాబు అధికారానికి వచ్చాక కొత్త ఉద్యోగాల సంగతి దేవుడెరుగు ఉన్న ఉద్యోగాలు పోతున్నాయన్నారు. చంద్రబాబు, మోడీ పాలనలో మన జిల్లాలోనే ఇప్పటి వరకూ సరాసరి నెలకు వెయ్యి మంది ఉపాధి కోల్పోయారన్నారు. ఇప్పటికే ఈ విషయాన్ని కేంద్రమంత్రి నుంచి రాష్ట్ర మంత్రి, కలెక్టర్ ఇతర అధికారులకు విన్నవించామని అన్నారు. ఐక్య కార్మిక సంఘాల ఆధ్వర్యంలో విడివిడిగా కార్మిక సంఘాల నేతలు ప్రజాప్రతినిధులు, అధికారులకు విన్నవించినా ఎటువంటి స్పందన లేదన్నారు. ఇప్పటికైనా కేంద్రమంత్రి స్పందించి జిల్లాలో మూతపడిన పరిశ్రమలు తెరిపించేలా చర్యలు తీసుకోవాలని లేనిపక్షాన భవిష్యత్లో ఉద్యమాన్ని మరింత ఉద్యతం చేస్తామని ఆయన హెచ్చరించారు. కార్యక్రమంలో సిఐడియూ నాయకులు పి.శంకరరావు, దేగల అప్పలరాజు, రామారావు, శేషగిరి, ఎ.నారాయణరావు, టి.జీవ కార్మికులు పాల్గొన్నారు.

## సమాన పనికి సమాన వేతనం ఇవ్వాలి



యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర ప్రధాన కార్యదర్శి సి.హెచ్.నాగబ్రహ్మచారి

విజయవాడ : విద్యుత్ శాఖలో పనిచేస్తున్న కాంట్రాక్టు, అవుట్ సోర్సింగ్ కార్మికుల సమస్యలు పరిష్కరించాలని, సమాన పనికి సమాన వేతనం ఇవ్వాలని యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర ప్రధాన కార్యదర్శి సి.హెచ్.నాగ బ్రహ్మచారి ప్రభుత్వాన్ని డిమాండ్ చేశారు. యునైటెడ్ ఎలక్ట్రిసిటీ ఎంప్లాయిస్ కాంట్రాక్టు వర్కర్స్ యూనియన్ (సిఐడియూ అనుబంధం) జిల్లా విస్తృత స్థాయి సమావేశం రాజీగారితోటలోని సిఐడియూ జిల్లా కార్యాలయంలో యూనియన్ జిల్లా అధ్యక్షుడు లకనం రాజు అధ్యక్షతన జరిగింది. సభలో నాగబ్రహ్మచారి మాట్లాడుతూ మీటరు రీడర్లకు, బిల్ కలెక్టర్లకు పీస్ రేటు పద్ధతిని రద్దు చేసి జి.ఓ.నెంబరు 11 ప్రకారం జీతాలు చెల్లించాలని డిమాండ్ చేశారు. తమిళనాడు తరహాలో కార్మికులందరినీ రెగ్యులర్ చేయాలని, ఇఎస్ఐ, పి.ఎస్ సౌకర్యాలు అమలు చేయాలని డిమాండ్ చేశారు. కార్మికులందరికీ పిఎస్ స్లిప్పులు, గుర్తింపు కార్డులు ఇవ్వాలని, ప్రమాద బీమా రూ.10 లక్షలు చెల్లించాలని డిమాండ్ చేస్తూ ఈ నెల 31న తిరుపతిలో సిఎండి కార్యాలయం ముందు ధర్నా చేయనున్నట్లు తెలిపారు. సమావేశానంతరం జిల్లా నూతన కమిటీ ఎన్నికను ఏకగ్రీవంగా ఎన్నుకోవడం జరిగిందన్నారు.

జిల్లా అధ్యక్ష కార్యదర్శులుగా సయ్యద్ మూస, పులి అనిల్ కుమార్ యునైటెడ్ ఎలక్ట్రిసిటీ కాంట్రాక్టు వర్కర్స్ యూనియన్ జిల్లా నూతన కార్యదర్శిని ఎన్నుకున్నారు. జిల్లా అధ్యక్షునిగా సయ్యద్ మూస, ప్రధాన

కార్యదర్శిగా పులి అనిల్ కుమార్, కార్యనిర్వాహక అధ్యక్షునిగా ఎం.ప్రసన్నకుమార్, ఉపాధ్యక్షులుగా విబి కోటేశ్వరరావు, పి.గోపి, ఎం.బాబురావు, సంయుక్త కార్యదర్శులుగా వి.శ్రీనివాసరావు, రావి రమేష్, వెంకటేశ్వరావు, కె.వి.నాగేశ్వరరావు, కోశాధికారిగా దుర్గారావులతో బాటు మరో 15 మంది కార్యవర్గ సభ్యులను ఎన్నుకున్నారు. ఈ కార్యక్రమంలో యూనియన్ జిల్లా ప్రధాన కార్యదర్శి చక్రవర్తి, కాంట్రాక్టు అండ్ బిల్ సోర్సింగ్ ఎంప్లాయిస్ ఫెడరేషన్ కలెక్టర్స్ యూనియన్ ఎస్.పి.డి.సి.ఎల్ ప్రధాన కార్యదర్శి చక్రవర్తి, కాంట్రాక్టు బిల్ సోర్సింగ్ ఎంప్లాయిస్ ఫెడరేషన్ జిల్లా కార్యదర్శి ఇ.విజయకుమార్, యూనియన్ విజయవాడ టౌన్ కార్యదర్శి కె.లింగేశ్వరరావు తదితరులు పాల్గొన్నారు.

## టిటిడి కాంట్రాక్ట్ ఉద్యోగులకు టైంస్కేల్ అమలుచేయాలి



టిటిడిలో వివిధ విభాగాలలో పనిచేస్తున్న కాంట్రాక్ట్ కార్మికులకు టైంస్కేల్ అమలు చేయాలని సిఐడియూ జిల్లా ప్రధాన కార్యదర్శి కందారపు మురళి డిమాండ్ చేశారు. అగస్టు 16న సిఐడియూ ఆధ్వర్యంలో త్యాగరాజమండపంలో కాంట్రాక్ట్ ఉద్యోగ, కార్మికులతో సదస్సు జరిగింది. ఎంఎల్సీ యండపల్లి శ్రీనివాసులురెడ్డి ముఖ్య అతిథిగా హాజరయ్యారు. సదస్సును ఉద్దేశించి కందారపు మురళి మాట్లాడుతూ సిఐడియూ పోరాటాలతోనే గతంలో కాంట్రాక్టు కార్మికులకు జీతాలు పెంచారన్నారు. పెరిగిన ధరలకు అనుగుణంగా, కార్మికుల భద్రత కోసం టైంస్కేల్ అమలుచేయాలని కోరారు. ఎన్నికల హామీలో భాగంగా రాష్ట్ర ప్రభుత్వం కాంట్రాక్ట్ కార్మికులందరినీ రెగ్యులర్ చేస్తామని ఇచ్చిన మాటను నిలబెట్టుకోవాలన్నారు. టైంస్కేల్ సాధన కోసం జరుగుతున్న పోరాటానికి కార్మికులందరూ ఐక్యంగా కలిసిరావాలని కోరారు. ఎంఎల్సీ యండపల్లి శ్రీనివాసులురెడ్డి మాట్లాడుతూ టైంస్కేల్ కోసం శాసనమండలి సమావేశాల్లో ప్రభుత్వాన్ని నిలదీస్తామని చెప్పారు. కార్మికులు చేసే పోరాటాల్లో ప్రత్యక్షంగా పాల్గొటానని హామీ ఇచ్చారు. టిటిడి స్టాఫ్ అండ్ వర్కర్స్ యునైటెడ్. ఫ్రంట్ అధ్యక్ష కార్యదర్శులు ఎం నాగార్జున, జి.వెంకటేశం మాట్లాడుతూ కాంట్రాక్ట్ కార్మికులు చేసే పోరాటానికి తమ మద్దతు ఉంటుందన్నారు. 1991లో సిఐడియూ పోరాటంతోనే 4 వేల మంది కార్మికులను పర్మినెంట్ చేశారని గుర్తుచేశారు. కాంట్రాక్ట్ కార్మికులకు గుర్తింపు కార్డులు, లడ్డు బోకన్లు, స్విమ్మిలో ఉచితవైద్య సౌకర్యం కల్పించాలని డిమాండ్ చేశారు. సదస్సుకు మునిశేఖర్ అధ్యక్షత వహించారు. కార్యక్రమంలో టిటిడి కాంట్రాక్ట్ ఎంప్లాయిస్ వర్కర్స్ యూనియన్ ప్రధాన కార్యదర్శి టి.సుబ్రమణ్యం, మునిరాజు, శేఖర్, రత్నప్రభాకర్, సిఐడియూ నగర ప్రధాన కార్యదర్శి ఎన్ చంద్రశేఖర్రెడ్డి, యూనియన్ నాయకులు జి మార్కొండయ్య, గోపినాథ్, శివారెడ్డి, రజని, వాసు, మల్లికార్జున, హేమకుమార్ పాల్గొన్నారు.





# సామాజిక న్యాయం



## విద్యుత్ శాఖలో మహిళా స్వీపర్లపట్ల అమానుష వైఖరి

విద్యుత్ శాఖలోని కర్నూలు అపరేషన్, జోనల్ అధికారులు “మహిళా స్వీపర్లు కనీస వేతనాలు ఇవ్వమని” అడిగితే “మీరు ముసలివాళ్ళు. మీరు మాకు వద్దు. మాకు వయస్సు వాళ్లే కావాలి”. “లేదంటే మిమ్ములను తొలగిస్తామని” బెదిరించడం జరుగుతున్నది.

విద్యుత్ శాఖలో కర్నూలు అపరేషన్ సర్కిల్ 1990 జూన్ నెలలో ఏర్పడింది. నేటికీ రెండున్నర దశాబ్దాలయింది. అప్పటి నుండి ఈ సర్కిల్ ఆఫీసులో 6మంది మహిళ కార్మికులు పద్మావతి, రంగమ్మ, తిరుపాలమ్మ, జానకమ్మ, సోమక్క, రాములమ్మలు స్వీపర్లుగా కర్నూలు అపరేషన్ సర్కిల్ ఆఫీసు, జోనల్ ఆఫీసు, గెస్ట్ హౌస్ తదితర పరిసర ప్రాంతాలన్ని చుట్టూ చేస్తున్నారు. ఈ క్లీనింగ్ అండ్ మెయింటెనెన్స్ పనులన్ని వీరు చేస్తున్నారు. నాలుగు సంవత్సరాల తరువాత తిరుపాలమ్మకు కాళ్ళు, చేతులు పడిపోవడంతో ఆమె స్థానంలో ఆమె కూతురు శంకరమ్మను తీసుకోవడం జరిగింది. ఇదే సందర్భంలో జానకమ్మకు వయస్సు పై బడడంతో ఆమె స్థానంలో ఆమె మూగకూతురు వెంకటలక్ష్మిని తీసుకోవడం జరిగింది.

సోమక్క, రాములమ్మకు వయస్సు పై బడడంతో వారి స్థానంలో వారి పిల్లలు నాగమ్మ, మల్లకల్లు లను తీసుకోవడం జరిగింది. సీనియర్లు పద్మావతి, రంగమ్మ, మిగిలిన వారు శంకరమ్మ, వెంకటలక్ష్మి, నాగమ్మ, మల్లకల్లు రెండు దశాబ్దాలు నుండి ఇక్కడే పని చేస్తున్నారు. ఈ 6మందితో పాటు బేగ్ ఎలక్ట్రిషియన్ గాను, మహబూబ్ బాషా సర్కిల్ కార్యాలయంలో గడ్డి, పూల మొక్కలు పెంచడం, కోయడం కోసం నియమించారు. మొత్తం 8మంది ఇక్కడ పని చేస్తున్నారు.

కర్నూలు అపరేషన్ సర్కిల్ కార్యాలయం విద్యుత్ భవన్ పై భాగానా ఛీఫ్ జనరల్ కార్యాలయం కొత్తగా నిర్మాణం పూర్తి చేయడంతో ఇద్దరు మహిళ కార్మికులు కళావతి, లక్ష్మి అనే వారిని స్వీపింగ్, క్లీనింగ్ అండ్ మెయింటెనెన్స్ తీసుకోవడం జరిగింది.

**“దేవుడు వరమిచ్చినా పూజారి వరమివ్వడా?”**

2011 ఆగస్టు 1వ తేది నుండి కర్నూలు అపరేషన్ సర్కిల్ ఆఫీసు, జోనల్ ఆఫీసు, గెస్ట్ హౌస్ నందు కసువు కొట్టడం, మరుగుదొడ్లు కడగడం, సర్కిల్ ఆఫీసు, తదితర పరిసర ప్రాంతాలన్నీ చుట్టూ చేయడం పద్మావతి, రంగమ్మ, శంకరమ్మ, వెంకటలక్ష్మి, నాగమ్మ, మల్లకల్లు, కళావతి, లక్ష్మికి ఉంటుంది. ఈ 8మందితో పాటు ఎలక్ట్రిషియన్ బేగ్ సర్కిల్ కార్యాలయంలో గడ్డి, పూలమొక్కలు పెంచడం, కోయడం కోసం నియమించిన మహబూబ్ బాషాతో కలిపి 10మంది ఇక్కడ పని చేస్తున్నారు. వీరందరికీ కనీస వేతనాలు అమలు చేయాలని అనేక పోరాటాలు చేసిన ఫలితంగా ఎపిసిడియల్ యజమాన్యం స్పందించి నెలకు రూ6700/-లు, ఇపిఎఫ్, ఇఎస్ఐ అమలు చేయమని 2011 ఆగస్టు 3వ తేదీన ఉత్తర్వులు ఇవ్వడం జరిగింది. అయిన అధికారులు వాటిని అమలు చేయలేదు.

రెండున్నర దశాబ్దాలంలో 24 మంది ఎస్.ఇ లు

ముగ్గురు సి.ఇలు మారినా బతుకులు మారలేదు

ఈ కాలంలో 24 మంది సూపర్టెండింగ్ ఇంజనీర్లు, ముగ్గురు ఛీఫ్ ఇంజనీర్లు మారిపోవడం జరిగింది. అయినా వీరికి కనీస వేతనాలు, ఇపిఎఫ్, ఇఎస్ఐ, ఇన్సరెన్స్ అమలు కాలేదు. ఈ నేపథ్యంలోనే రాష్ట్రం రెండుగా విడిపోయి కర్నూలు, అనంతపురం జిల్లాలు ఎపిసిడిసిఎల్ నుండి ఎపిఎస్పిడిసిఎల్ లో విలీనం కావడం జరిగింది. ఇక్కడ కూడా అనేక పోరాటాలు చేయడంతో ఎపిఎస్పిడిసిఎల్ సి.ఎం.డి. హెచ్.వై. దొర స్పందించి వీరందరికీ నెలకు రూ6700/-లు, ఇపిఎఫ్, ఇఎస్ఐ అమలు చేయాలని 2014 సెప్టెంబరు నెలలో ఉత్తర్వులు ఇవ్వడం జరిగింది. అమలు మాత్రం జరగలేదు.

**ఇప్పటికైనా వారిగోడు పట్టించుకుంటారా?**

పని చేస్తున్న 10మందికి జీతాలు ఇవ్వాలని పోరాడుతుంటే మరో ప్రక్క అధికారులు మాత్రం విభజించు పాలించు అనే రీతిలో ముసలి వాళ్లను తీసివేస్తాం. వయస్సు ఉన్నవాళ్లను పెట్టుకుంటాం. వారికే ఇపిఎఫ్, ఇఎస్ఐ అమలు చేస్తామని కొంత మంది మహిళలకు హామీ ఇస్తున్నారు.

1990నుండి పని చేస్తున్నా వారిని తొలగిస్తారా? లేకా 2011 నుండి పని చేస్తున్నా వారిని తొలగిస్తారా? 1990 నుండి పద్మావతి, రంగమ్మ పని చేస్తున్నారు. శంకరమ్మ, వెంకటలక్ష్మి, నాగమ్మ, మల్లకల్లు వారి తల్లుల స్థానంలో 1994 నుండి పని చేస్తున్నారు. ఎలక్ట్రిషియన్ బేగ్, మహబూబ్ బాషా గార్డియన్గా పని చేస్తున్నారు. కళావతి, లక్ష్మి 2011 ఆగస్టు 17వ తేది నుండి పని చేస్తున్నారు. అధికారులు చెప్పినట్లు ఇందులో ముసలి వాళ్లు ఎవరు? ఎవరికి ఇపిఎఫ్, ఇఎస్ఐ అమలు చేస్తారు. ఇప్పటికైనా అధికారులు స్పందించి రెండున్నర దశాబ్దాలు పై బడి పని చేస్తున్న ఈ 10మంది కార్మికుల సేవలను గుర్తించి వీరికి ప్రభుత్వం ప్రకటించిన కనీస వేతనాలు రూ6700/-లు, ఇపిఎఫ్, ఇఎస్ఐ తక్షణమే అమలు చేయాలి.


- పి. నాగరాజు









# వైట్ కాలర్ కార్మికులు




సెప్టెంబరు 2 సమ్మె జయప్రదం కోసం తూర్పుగోదావరి జిల్లా పెద్దాపురంలో మధ్యతరగతి ఉద్యోగుల సదస్సులో మాట్లాడుతున్న యల్ఐసి యూనియన్ నాయకుడు పి.సతీష్




విజయవాడ బియస్ యన్ యల్ ఉద్యోగుల సమ్మె సన్నాహక సదస్సులో మాట్లాడుతున్న సిఐడియు రాష్ట్ర ప్రధాన కార్యదర్శి యంఎ గృహర్



తూర్పు గోదావరి జిల్లా కాంట్రాక్ట్ జెట్ సోర్సింగ్ ఉద్యోగుల సదస్సులో మాట్లాడుతున్న పిడియఫ్ యంయల్సి రావు సూర్యారావు, హజరైన ఉద్యోగులు.



ఫీల్డ్ అసిస్టెంట్ల తొలగింపులు ఆపాలని మంత్రి అయ్యన్న పాత్రుడుకు వినతి పత్రం ఇస్తున్న యూనియన్ నాయకులు ఉమామహేశ్వరరావు తదితరులు



కాంట్రాక్ట్ జెట్ సోర్సింగ్ ఉద్యోగుల సమస్యలపై అయ్యన్నపాత్రుడుకు వినతి.





# ప్రజాస్వామ్య అమెరికాలో ఒక రాజులా



- మేక్స్ క్లీం గోర్కి

కోట్లకు పడగలెత్తిన ఒక ఆధునిక రాజా ఇంటర్వ్యూ యిచ్చి మతం పేదలకు సమకూర్చే ప్రయోజనాలను వివరిస్తాడు. దోపిడీ యొక్క రాపిడిని తగ్గించే కందెన మతం అని ఉద్బోధించడంతో పాటు ఒక మత్తోపన్యాసాన్ని యిస్తాడు. ప్రభుత్వ నిర్వాహకులు పరిశ్రమలలో షేర్ హోల్డర్లయి వుండవలసిన అవసరాన్ని తెలియజేస్తాడు. సోషల్ సైన్స్ అనే సబ్జెక్టు బోధించరాదని, అసలు సోషలిస్టులకు సైన్స్ తో సంబంధం వుండకూడదని ఆక్రోశిస్తాడు. ఇంకా విజ్ఞానశాస్త్రం, కళలు, కవిత్వం, సినిమాలు, చిత్రాలు, అభిమాన గ్రంథాలను గురించి తన అమూల్యమైన అభిప్రాయాలను వెల్లడించగలరు. సావధానులై వినగలరు.

(గత సంచిక తరువాయి)

“అవును” దృఢవిశ్వాసంతో చెప్పాడు. “కాని అంతకంటే ముఖ్యంగా నేను అమెరికా దేశస్థుణ్ణి. అందువలన నీతి నియమాలు నిక్కచ్చిగా పాటించబడాలనే వాణ్ణి.”

“అంటే ఏమిటి? యింకాస్త వివరంగా చెప్పండి” నెమ్మదిగా అడిగాను.

“మనలోమాట. అమెరికా దేశస్థునికి క్రీస్తుపై విశ్వాస ముండటం అసాధ్యం” రహస్యం చెప్పినట్లు చెప్పాడు.

“అ! అసాధ్యమా!” ఆశ్చర్యంతో అడిగాను.

“అవును” దృఢంగా మరల చెప్పాడు.

“ఎందుకు?” విస్తుపోయి కొంచెమాగి అడిగాను.

“క్రీస్తు పశువుల పాకలో పుట్టాడు” అతడు నాకేసి కన్నుగీటాడు. గదంతా కలయజూశాడు. “అర్థమయిందా! పశువుల పాకలో పుట్టినవాడు అమెరికాలో ఆఫీసరే కాలేదు. మరి దేవుడెలా అవుతాడు? సభ్య సమాజంలో అతడికి స్థానంలేదు. ఏ అమ్మాయి అతడిని పెళ్ళి చేసుకొనడానికి యిష్టపడదు. మేము చాలా కరెక్టుగా వుంటాం. క్రీస్తును గుర్తించడమంటే అమెరికాలోని అక్రమ సంతానాన్ని గుర్తించి గౌరవించాల్సి వుంటుంది. అంటే నీగ్రో యువకునికి అమెరికా స్త్రీకి పుట్టిన అక్రమ సంతానాన్ని గౌరవనీయుడుగా గుర్తించాల్సి ఉంటుంది. ఎంతటి భయంకరమైన పరిస్థితితో కొంచెం ఆలోచించు. ఏహ్!”

నిజంగా అది బాధాకరమైన విషయమే అయి వుంటుంది. అతడి కళ్ళు పచ్చగా మారి గుండ్రంగా గుడ్లగూబ కళ్ళలాగ తిరుగుతున్నాయి.

క్రింది పెదవి బిగబట్టి పంట నొక్కుతున్నాడు. “అంటే నీగ్రోని మనిషిగా గుర్తించడం కూడా మీరు నిరాకరిస్తారన్నమాట” అడిగాను ప్రజాస్వామ్య దేశంలోని నీతి నియమాల భారానికి కృంగిపోతూ.

“పూర్తిగా అమాయకుడిలా వున్నవే!” జాలి కురిపిస్తూ ఆశ్చర్యపోయాడు. వాళ్ళు నల్లగా ఎందుకున్నారు? నీగ్రో యువకుడు అమెరికా స్త్రీని పెళ్ళి చేసుకున్నాడని తెలియగానే వాణ్ణి చంపేస్తాం. వాడి మెడకు ఉచ్చు బిగించి దగ్గరలోనున్న చెట్టుకు ఉరితీస్తాం. నీతి నియమాల విషయంలో మేము చాలా నిక్కచ్చిగా వుంటా.”

క్రుళ్ళిపోతున్న శవం ఎవరికీ ఆసక్తి కలిగించదు. నేనొక పనిమీద వెళ్ళాను. కాబట్టి దాన్ని పూర్తి చేయాల్సి వుంది. నేను ప్రశ్నలడిగాను. న్యాయం, స్వేచ్ఛ, క్రమబద్ధమైన ఆలోచనా విధానం చాలా గొప్పవిగా భావిస్తాను. వాదనతడు చిత్రహింసలు చేస్తున్నాడు.

“సోషలిస్టుల యెడల మీ అభిప్రాయాలేమిటి?”

“వారు సైతాను అనుచరులు. జీవిత యంత్రంలో యిసుకలాంటివారు. సరియైన ప్రభుత్వంలో సోషలిస్టులుండడానికి వీలులేదు. అమెరికాలో కూడా సోషలిస్టులు తలెత్తుతున్నారు. అంటే వాషింగ్టన్ లో నున్న బాధ్యులు ప్రభుత్వాన్ని సక్రమంగా నిర్వహించలేకపోతున్నారన్న మాట. ప్రభుత్వం సోషలిస్టులకు పౌరసత్వ హక్కుల్ని రద్దుచేయాలి. కనీసం అంతవరకైనా చేయకపోతే వారేం చేస్తున్నట్లు? ప్రజాస్వామ్యం పేరుతో పాలనాయంత్రాంగంలో అడ్డదిడ్డమైన వాళ్ళకు అవకాశం కల్పించడం వలన కొన్ని యిబ్బందులెదురవుతున్నాయి. పూర్తిగా కోదీశ్వరులే పాలనాబాధ్యత నిర్వహిస్తే ఈ బెడద తప్పుతుంది.”

“వీరు పైకాన్ని గురించి తప్ప మరేం మాట్లాడరే?”

“అవును” ఒప్పుకున్నాడతడు తలాడిస్తూ.

ఇంతకు ముందు కన్పించిన పిల్లవాని అమాయకత్వం అతడి ముఖం నుండి మాయమయింది. ముఖంపై, నొసటిపై ఆలోచనల ముడతలు కన్పిస్తున్నాయి. కళను గురించి కొన్ని ప్రశ్నలడుగుదామనుకున్నా.

“మీ దృష్టిలో...” నేను అడగడం ప్రారంభించాను అతడు చేతివ్రేకు చూపుతూ చెబుతున్నాడు.

“తలలో హేతువాదం, కడుపులో అరాచకత్వం అదీ సోషలిష్టులే. అతడి ఆలోచనలకు రెక్కలుంటాయి. పిచ్చితనం, అవేళం రెండు రెక్కలు... కాబట్టి సోషలిస్టులను అణచివేయడానికి యింకా మత ప్రచారం జరగాలి. సైనికులు కావాలి. హేతువాదానికి వ్యతిరేకంగా మతం, అరాచకత్వానికి వ్యతిరేకంగా సైనికులు...”



ముందుగా సోషలిస్టు తలను మతబోధనల సీసంతో నింపేసేయ్. అది పనిచేయకపోతే సైనికులు అతడి కడుపు సీసంతో నింపుతారు. సోషలిస్టు శక్తిని తక్కువగా అంచనా వేయడానికి వీలులేదు” దృఢనిశ్చయంతో అన్నాడు.

“నిజమే” నేను ఒప్పుకున్నాను.

కలిమితో వచ్చే అహంభావాన్ని స్వార్థాన్ని లేమి యెడల ఏహ్యభావాన్ని అంత నగ్నంగా అంతకు ముందెప్పుడూ చూడలేదు. మొదట అతడు కలవారింటిలో సేవకుడనుకున్నాను. కాని అతడి యజమాని ఎవరో యిప్పుడర్థమయింది.

“కళను గురించి మీ అభిప్రాయాలేమిటి? అడిగాను.

అతడు నాకేసి చూశాడు. అతడి ముఖంపై వ్యక్తవయ్యే భావాలను చేతితో తుడుచుకున్నాడు. మరలా ముఖం అమాయకత్వాన్ని సంతరించుకుంది.

“ఏమిటి? ఏమన్నావ్?” అడిగాడు.

“కళను గురించి మీ అభిప్రాయాలేమిటి?”

“ఆ ఏమిటి? ... కళా... దాన్ని గురించి నేనాలోచించను. అవసరమైనప్పుడు కొంటాను”.

“నాకా సంగతి తెలుసు. కాని కళను గురించి మీకు కొన్ని అభిప్రాయాలుండవచ్చు గదా! అవీ యింకా కళ నుండి మీరేమి ఆశిస్తారో చెప్పతారా?”

“ఓహో అదా! కళ నుండి నేనాశించేదా? మంచిది. చెప్పతాను. కళ ఉత్సాహపరచాలి, ఉద్రేకపరచాలి, నవ్వించాలి. నా వ్యాపారంలో నవ్వడానికేముంది? మెదడుకు అప్పుడప్పుడు కాస్త మత్తుకావాలి. శరీరాన్ని ఉద్రేకపరచేది కావాలి. గోడలకు పైకప్పుకు ఉద్రేకపరచే చిత్తరువు లుండాలి. మంచి ఆకర్షణీయమైన రంగులతో అడ్వర్టైజ్మెంట్లు పెయింట్ చేయబడాలి. అడ్వర్టైజ్మెంట్లు చాలా దూరం నుండి ఒక మైలు దూరం నుండి ఆకర్షించి అది నిన్నెక్కడికి తీసికొనిపోవాలో అక్కడికి తీసుకొని పోగలగాలి. అప్పుడు... అప్పుడది మంచి అడ్వర్టైజ్మెంట్లు అనిపించుకుంటుంది. విగ్రహాలు కంచుతో చేయబడాలి. చలవరాతితో గానీ, మట్టితోగానీ చేయకూడదు. మట్టి చలవరాతి విగ్రహాలను సేవకులు పగులగొట్టే ప్రమాదముంది. కోడి పండాలు బాగుంటాయి. నేను లండన్లో చూశాను. బాగుంటాయి. ముష్టియుద్ధం కూడా బాగానే వుంటుంది. కాని చంపుకొనడం దాకా పోనీయకూడదు. సంగీతం దేశభక్తియుతంగా వుండాలి. సైనికుల కవాతు బాగుంటుంది. అందులో కూడా అమెరికా సైనికుల కవాతు మరీ బాగుంటుంది. అమెరికా ప్రపంచంలో అత్యంత గొప్పదేశం. అందుకే అమెరికా సంగీతం ప్రపంచంలోనే చాలా గొప్పది. మంచి సంగీతం మంచివాళ్ళ దగ్గరే వుంటుంది. అమెరికావాళ్ళు ప్రపంచంలో గొప్పవారు. వారి దగ్గర పైకం ఎక్కువగా వుంటుంది. మా దగ్గరున్నంతగా ఎవరిదగ్గర లేదు. అందుకే భూమి మా చుట్టూ తిరుగుతుంది.....”

రోగిష్టివాని సంది ప్రేలాపనలాంటి అతడి మాటలు నాకు విసుగు, అసహ్యన్ని కలిగించాయి.

“సినిమాలు, నాటకాలు చూస్తారా?” అడిగాను ముసిలి ధనదాసుణ్ణి, తన జీవితంతో కలుషితం చేసిన దేశాన్ని గురించి వాగే పిచ్చివాగుడు వినలేక.

“సినిమాలా! నాటకాలా? అవును అవికూడా కళలే” అతడు దృఢవిశ్వాసంతో చెప్పాడు.

“సినిమాలలో మీకేమిటంటే యిష్టం?”

“అడవాళ్ళు అందంగా 18, 20 సంవత్సరముల అమ్మాయిలు స్లీప్ లెస్ జాకెట్లు, రొమ్ముల దాకా క్రిందికి కుట్టించిన జాకెట్లు తొడుక్కుని దాన్స్ చేస్తుంటే బాల్కనీలో కూర్చుని క్రిందికి చూడడం సరదాగా వుంటుంది.”

“ఇంకా థియేటర్లో మీకు నచ్చేదేమిటి?” కాస్త విసుగ్గా మరల అడిగాను.

“ఆ! యింకానా? నర్తకీమణులు. అందరూ అభిమానించేదే నేనూ అభిమానిస్తాను. అందంగానే గాక వయస్సులో వున్నవారు బాగుంటారు. కాని మేకప్లో ఎవరు మంచి వయస్సులో వున్నారో లేరో పోల్చుకోవడం కష్టమే. మేకప్లో అందరూ బాగానే వుంటారు. అది వాళ్ళ వృత్తి. ఒక్కొక్కసారి పొరపడుతుంటాం. థియేటర్లో చూచి భలేపిల్లని మోజుపడి బుక్ చేస్తాం. తీరా గదిలోకొచ్చిన తరువాత చూస్తే ఏభయ్యేళ్ళ డొక్కు అది రెండొందల మంది ప్రేమికులతో గడిపి వుంటుంది, అందుకే పొరపడినప్పుడు చిరాకేస్తుంది. ఏమంటారు? ఇంతకంటే సర్కసు పిల్లలు బాగుంటారు. వారు వయసులో వుంటారు. వంటి మీద వుందా లేదా అనిపించే బట్టలు వేసుకొని చువ్వల్లా ఎటుబడితే అటు వంగుతూ చూడముచ్చటగా వుంటారు.”

ఈ విషయంపై అతడికి సమగ్రమైన పరిజ్ఞానమున్నట్లుంది. పాపపుణ్యాల పట్టింపులేని నాకే పాఠాలు చెప్పేట్లున్నాడు. మధ్యలో ఆపకపోతే అలాగే ఎంతసేపైనా చెప్పుకపోయేట్లున్నాడు.

“నీకు కవిత్వమంటే యిష్టమేనా?” అడిగాను.

“కవిత్యమా?” నేలకేసి చూస్తూ ఒక నిమిషం ఆలోచించి నోరంతా తెరచి చెప్పాడు. “కవిత్వమా! అవును. నాకు కవిత్వమంటే యిష్టమే. ప్రతివాడూ ఎవరికి తోచింది వాడు వ్రాస్తూ వాడికి వాడు చదువుకుంటుంటే బాగానే వుంటుంది.”

“సరే! మీరు బాగా అభిమానించే కవి ఎవరు?” తరువాత ప్రశ్న అడిగాను.

అతడు ఆ ప్రశ్న అర్థంకానట్లు చిరాకుపడి నెమ్మదిగా “ఏమిటి మీరడిగేది?” మరలా అడిగాడు.

ఆ ప్రశ్న మరలా అడిగాను.

అతడు తలాడిస్తూ “అరే! నీవు తమాషా మనిషిలాగున్నావే. ఏ కవినైనా నేనెందుకు అభిమానించాలి? అతడెందుకు అభిమానింపబడాలి?”

అతడి జవాబు.... కాదు ప్రశ్న నాకాశ్చర్యాన్ని కలిగించింది. ఈ సారి కంగారు పడడం నావంతయింది. నుదుటిపై చెమటను తుడుచుకొంటూ ప్రశ్న మరొక రకంగా అడుగుతామనుకున్నా

“నా ఉద్దేశ్యమేమిటంటే... ఏమీ లేదు... మీరు.. కాదు... మీరు మీ చెక్ బుక్కుతో పాటు అభిమానించే మరొక పుస్తకమేది?”

“అదా? అది వేరే సంగతి.” అతడు ఒప్పుకున్నాడు. “నేను అభిమానించే పుస్తకాలు రెండు. ఒకటి నా చెక్ బుక్. రెండవది బైబిల్. రెండూ నాకత్యంత ప్రీతిపాత్రమైనవి. ఆ రెండూ వుంటే మరొక పుస్తకమెందుకు? అవి దగ్గరుంటే ఎక్కడలేని శక్తి శరీరంలో ప్రవేశిస్తుంది. కావలసిందంతా వాటిలోనే వుంది.”

“ఇతడు నన్ను హేళనచేయడం లేదు గదా?” మనస్సులోనే ప్రశ్నించుకుని అతడికేసి చూశాను. అతడి కళ్ళలో పసిపిల్లవాని అమాయకత్వం తొడికినలాడుతుంది. హేళన చేయడం లేదని నిర్ధారించుకున్నాను. అతడు గుల్లచే కప్పబడిన పోకలా కుర్చీలో కూర్చుని వున్నాడు. అతణ్ణి చూస్తుంటే అతడు చెప్పే మాటల్లో పూర్తి విశ్వాసముంచి మాట్లాడుతున్నట్లుంది.

(ముగింపు వచ్చే సంచికలో)





# ఈ మాసం చిరు



## విద్యుత్ ప్రైవేటీకరణతో నిలువు దోపిడి



ధిల్లి అనుభవ పాఠాలను బాబు నేర్చు కుంటారా?

పాతికేండ్లుగా నిరాఘాటంగా సాగిపోతున్న నిలువు దోపిడి అది. విద్యుత్ సంస్కరణల పేరుతో ధిల్లీవాసులకు సరసమైన ధరలకు నాణ్యమైన విద్యుత్ అందిస్తామని రంగంలోకి దిగిన మూడు కంపెనీలు ఎన్ని విధాలుగా మాయచేయ్యో అంత మాయచేసి ప్రజల జేబుల్లోంచి రూ.8000 కోట్ల మొత్తాన్ని లూటీ చేశాయి. ప్రైవేటీకరణ దుష్ప్రభావం అని ఎవరు ఎంత మొత్తుకున్నా ఆనాటి పాలకులు అందులో కాంగ్రెస్ మాత్రమే కాదు.. బిజెపి కూడా పట్టించుకోలేదు. విద్యుత్ ప్రైవేటీకరణ ఆచరణలో సామాన్యుడి మెడలు విరిచి వాళ్ల జేబులు గుల్లచేయడానికి మాత్రమే ఉపయోగపడింది. ధిల్లీలో విద్యుత్ బోర్డును ఉత్పత్తి, పంపిణీ, సరఫరాలకు వేర్వేరు కంపెనీలను ఏర్పాటుచేసి, వాటిలో రిలయెన్స్, టాటా కంపెనీలు అడుగుపెట్టాయి. కొనుగోలు చేసిన విద్యుత్ లెక్కలను ఎక్కువగానూ, వసూలుచేసిన రాబడిని తక్కువగానూ చూపించాయి. వేరు పేర్లతో లావాదేవీలు చేశాయి. మొత్తం భారమంతా వినియోగదారుల నెత్తిన బిల్లుల రూపంలో మోపాయి.

ఈ కంపెనీల లోగుట్టు 2010లోనే ధిల్లీ ఇంధన ధరల నియంత్రణ అథారిటీ చైర్మన్ బెర్జిందర్ సింగ్ గుర్తించారు. ధరలను కనీసం 23శాతం తగ్గించాలని సూచించారు. అప్పటి ధిల్లీ ముఖ్యమంత్రి షీలా దీక్షిత్ ఆయన సూచనను బుట్టదాఖలు చేశారు. ఆయన పదవీకాలం పూర్తికాగానే తమ కనుసన్నల్లో నడిచే వారికి ఆ పదవి అప్పగించారు. జనాల నిలువు దోపిడి అడ్డుతూ లేకుండా సాగింది. తగ్గించలేదు సరికదా 2011లో ఒకసారి, 2013లో మరోసారి ధరలను మరింత పెంచి ప్రైవేటు కంపెనీలకు బంగారుపక్షం అప్పజెప్పారు.

తాజాగా ధిల్లీ పగ్గాలు చేతపట్టిన ఆప్ ప్రభుత్వం ముందు నుండీ విద్యుత్ ధరలు తగ్గించాలని డిమాండ్ చేస్తోంది. అధికారంలోకి రాగానే కాగ్ పరిశీలనకు ఈ వ్యవహారాన్ని అప్పగించింది. మల్లీ బెర్జిందర్ సింగ్ ను ఏకసభ్య విచారణకు నియమించింది. ఇద్దరి నివేదికల్లోనూ ప్రైవేటు కంపెనీల అసలు రూపాన్ని బట్టబయలు చేస్తున్నాయి. ఇప్పుడు కేజ్రీవార్ ప్రభుత్వం రిలయెన్స్, టాటా కంపెనీలతో కుదుర్చుకున్న ఒప్పందాలను రద్దుచేయడమే సరైన పరిష్కారం. కాని ఆప్ సర్కారు కూడా గత పాలకుల తప్పిదానికే తానూ సిద్ధమవుతోంది. మరో భాగస్వామి కోసం వేట ప్రారంభించింది. అన్నిటికన్నా ముందు వాళ్లు జేబులో వేసుకున్న రూ.8000 కోట్లను కక్కించడం తక్షణ కర్తవ్యం.

మొదటి నుండీ విద్యుత్ బోర్డు ప్రైవేటీకరణను వామపక్షాలు వ్యతిరేకిస్తూనే ఉన్నాయి. ఈ వ్యతిరేకతను పట్టించుకోలేదు. ప్రైవేటు

కంపెనీలకు ఖజానా నుంచి సొమ్ము మళ్లిస్తూనే వచ్చారు ధిల్లీ పాలకులు. పంపిణీ కంపెనీలకు అయ్యే పెద్ద ఖర్చు విద్యుత్ కొనుగోలు కోసమే.

దేశంలో మరే ఇతర సేవారంగం చెల్లించనంత అధిక మొత్తానికి ఈ కంపెనీలు విద్యుత్ ను కొనుగోలు చేశాయట. ఎక్కువ రేట్లకు అమ్ముకున్నాయని కాగ్ గుర్తించింది. బిర్జేందర్ సింగ్ నివేదిక ప్రకారం కూడా ఈ కంపెనీలు కనీసం 50శాతం అధిక ధరలకు విద్యుత్ కొనుగోలుచేస్తున్నాయి. ఎక్కువ ధరలకు అమ్ముతున్నాయి. సొంత కంపెనీల నుంచే అధిక ధరలకు కొనడం వాళ్లు అనుసరించే ఓ పద్ధతి. ఎందుకంటే రిలయెన్స్, టాటా కంపెనీలు ఉత్పాదన రంగంలో కూడా ఉన్నాయి. వాటికి మరింత అధికంగా చెల్లించి జనాల నుంచి రాబట్టడం వారి దోపిడీకి రాజమార్గం. ఒకవేళ వాళ్లు సొంత కంపెనీల నుంచి కొనుగోలు చేయనట్లయితే ప్రైవేటు ట్రేడర్లను అడ్డం పెట్టుకుంటారు. వారి దగ్గర అధిక ధరలకు విద్యుత్ కొనుగోలు చేసినట్టు చూపిస్తారు. ఇలా కొనడమే కాదు. అమ్మడంలోనూ మాయే. ధిల్లీలో డిమాండ్ లేదంటారు. సొంత కంపెనీలకు లేదా ప్రైవేటు ట్రేడర్లకు మల్లీ తక్కువ ధరలకే విక్రయించినట్టు చూపించి అదంతా తమకొచ్చిన నష్టాలుగా చూపించారు. ఇవేవీ ఇంధన ధరల నియంత్రణ అధికారులకు కనబడలేదు. కాదు. కళ్లు మూసుకుంటే ఎలా కనిపిస్తుంది ? ఇక్కడితో వాళ్ల చేతివాటం ఆగలేదు. బహిరంగ విచారణ సమయాల్లో ఫిర్యాదులు వచ్చినా బేఖాతరు చేశారు. ఎందుకంటే, ఎలక్ట్రిక్ మీటర్ల మార్పు పేరుతో మరో భయంకరమైన దోపిడీకి తెరతీశారు. ఈ కంపెనీలే అమర్చిన మీటర్లు విద్యుత్ వాడకాన్ని అధికంగా చూపించాయి. బిల్లులు పేలిపోయేలా వచ్చాయి. జనం గగ్గోలు పెట్టారు. ఎవరూ పట్టించుకోలేదు. ఇక వాళ్లు ఏర్పాటు చేసిన బిల్లింగ్ సాఫ్ట్వేర్ కూడా జనవంచనకే ఉపయోగపడింది. వాటి కచ్చితత్వంపై ఎలాంటి ధ్రువీకరణలు లేవు.

కాగ్ అంకెలు మాత్రమే చూసింది. అందువల్ల ఈ వాస్తవాలు గుర్తించలేకపోయింది. కాని బిర్జేందర్ సింగ్ గుర్తించారు. వాటిని పరీక్షించి నిగ్గు తేల్చాలన్నారు. ఒరిస్సాలో కూడా ఇలాంటి ప్రయోగమే జరిగింది. కాని పెనుతుపాను ముంచెత్తినప్పుడు దెబ్బతిన్న సరఫరా లైన్లను బాగుచేయడానికి ప్రైవేటు కంపెనీలు ససేమిరా అనడంతో అక్కడ అది తుస్సుమన్నది. కాని ధిల్లీలో మాత్రం జనాలను పీల్చుకుని తినడంలో పూర్తిగా సక్సెస్ అయింది. ఇప్పుడు ఆప్ ప్రభుత్వం కళ్లు తెరిచి జనాలకు నష్టదాయకమైన ప్రైవేటీకరణ మంత్రానికి స్వస్తిచెప్పాలి. బడా సంస్థలు లూటీ చేసిన రూ.8 వేల కోట్లను ఏదో రూపంలో తిరిగి ధిల్లీ వాసులకు చేరవేయడమే ఇప్పటి పాలకుల విధి!




హీరో శ్రీమంతుడు. శ్రీమంతుడు తండ్రి కూడా ఒకప్పుడు ఏమీ లేని వాడే తరువాత ఎన్నో వ్యాపారాలు చేసి వేల కోట్ల రూపాయలు అధిపతిఅవుతాడు (నిజానికి ఈ చిట్కానే అందరికీ కావాలి. అదిఎలాగో చెప్పరు)

హీరో తండ్రి ఒకప్పుడు పేదవాడు ఊరుని బాగుచేయాలనుకుంటాడు. అన్తిపరుడైనతరువాత ఊరుని మర్చిపోతాడు. హీరో చిన్నప్పట్నుంచీ అన్తిపరుడే. తన ఊరుపేరు కూడా తనకు తెలియదు కానీ పేదరికం పోగొట్టాలనుకుంటాడు. .

హీరోకి తండ్రి అర్థంకాదు హీరో తండ్రికి హీరో అర్థంకాదు ఇలా అర్థంకాని మనుష్యులు గ్రామాలని దత్తత తీసుకొని పేదరికం ఎలా పోగొడతాడో మనకి అర్థంకాదు

ఏదో చేయాలనుకుంటున్న హీరోకి నిజంగా ఏమిచేయాలో తెలీదు

## సినిమా సమీక్ష



కనీసం గ్రామీణాభివృద్ధి అనే కోర్సు ఉండనికూడా తెలీదు

హీరోయిన్ చెబితే తెలుస్తుంది

ఊరు అన్నీ ఇచ్చింది మనం కూడా ఊరుకు

ఏమైనా చేయాలి లేకుంటే లావై పోతాము.

అన్న జ్ఞానోదయం కల్గి తన గ్రామానికి పోతాడు

ఆ ఊరు అన్యాయం, అక్రమం, దౌర్జన్యం రాజ్యమేలుతుంటాయి పోలీసులు ప్రభుత్వం ఏమీ కనిపించవు మాజీ కేంద్రమంత్రి అతని గూండాలిదే ఆ గ్రామం

ఏళ్ళందరిని ఒంటి చేత్తో బ్లదెస్, ఆ గ్రామానికి అన్నీ తానే అయి గ్రామాన్ని బాగుచేస్తాడు. ఆ గ్రామంలో ప్రజలకు ఏ కష్టం ఉండదు.

వాళ్ళ ఊరిని వాళ్ళు ఎలా బాగుచేసుకోవాలో తెలీదు ఆ చైతన్యం వాళ్ళకి అవసరం లేదు

అన్నిటికీ మన హీరో ఉన్నాడు

కష్టాలు దెబ్బలు హీరోకి సుఖాలు ప్రజలకి

నాకు తెల్సి మనదేశంలో అయిదు లక్షల గ్రామాలున్నాయి సో అయిదు లక్షల మంది హీరోలు సిద్ధంగా ఉంటే (కోట్లాది రూపాయలు ఆస్తులు ముష్టియుద్ధం తెల్సి ఉంటే చాలు)

గాంధీజీ కలలు కన్న గ్రామ స్వరాజ్యం వెండితెర మీద గాదు, నేలతల్లి మీదే నిర్మిస్తారు

542 మంది ఎంపీలు చేయలేని పనిని మన హీరోలు తప్పకుండా చేస్తారని మనం అనుకోవాలి

విమర్శిస్తున్నారు అంటారు. ఎందుకు విమర్శించకూడదు

మా డబ్బు తీసుకుంటున్నారు

హీరోలు కష్టపడకుండా “ఫలానా డ్రింక్ త్రాగండి “

అన్న ప్రకటన చూసి కష్టపడి సంపాదించిన డబ్బుతో కొనుక్కుని త్రాగుతున్నాం

ఆడియో ఫంక్షన్స్ ప్రతి చ్చానల్స్ లో మీ సినిమా కబుర్లు సినీ మేకింగ్ కబుర్లు (ఈ మధ్య క్రేజ్) అభిమాన సంఘాల పిలువందుకొని మీ సినిమా ఆడించే వరకూ నిద్ర పోని జనాలు ఏళ్ళంతా మీకు కోట్లు కూడబెడుతున్నారు. “ మీకు చాలా ఇచ్చాం మీరు కూడా మా సినిమా ప్రేక్షకులకు ఏమైనా ఇవ్వాలి

లేకుంటే లావై పోతారు ” ఆలోచించండి

కొసమెరపు :-


శ్రీ చంద్రబాబుకి కూడా 13 జిల్లాలు గా ఉన్న మా ఆంధ్రప్రదేశ్ రాష్ట్రాన్ని 5 సంవత్సరాల పాటు దత్తత ఇచ్చాము . ఈ రియల్ హీరో మాకు తిరిగి ఏమి ఇస్తాడో అని ఎదురు చూస్తున్నాం

మనవి :- అసలు ఈ “దత్తత” అన్న

పదం వెనుక కనబడే “రాజరిక సేవ”

కనిపించని “ప్రభుత్వ అసమర్థత”

- మురుగుడు రాజేంద్ర




శ్రీమంతుడు



### శ్రామిక జనశంఖారావం సిడి ఆవిష్కరణ

సెప్టెంబర్ రెండవ తేదీ నిర్వహించే సమ్మె విజయవంతం కోసం శ్రామిక జనశంఖారావం పేరుతో సిడిని సిఐడియు రాష్ట్ర ప్రధాన కార్యదర్శి ఎం.ఎ.గౌర్ సిఐడియు రాష్ట్ర కార్యాలయంలో ఆవిష్కరించారు. కార్మిక వర్గాన్ని చైతన్యం చేయడానికి ఈ సిడి దోహదపడుతుందన్నారు.



అచ్చే దిన్ ని ఎత్తుకుపోయిన ఉల్లిపాయ్ సృష్టించిన భ్రమలని కాస్తా ఎత్తుకుపోయే దేశానికే సవాల్ విసురుతున్న రూపాయ్ కనపడకుండాపోయిన అచ్చే దిన్ సిపాయి



# ఆగస్టు 5 నుండి 10 వరకు జరిగిన మున్సిపల్ కార్మికుల జాత



సమస్యలను అధ్యయనం చేసేందుకు ఎపి మున్సిపల్ వర్క్స్ అండ్ ఎంప్లాయిస్ యూనియన్ (సిఐడియు) రాష్ట్ర కమిటీ ఆగస్టు 5 నుంచి 10 వరకు రాష్ట్ర జాతా నిర్వహించింది. ఆరు రోజుల పాటు జరిగిన ఈ జాతా కాకినాడ నుంచి ప్రారంభమై అన్ని జిల్లాల్లో పర్యటిస్తూ 10వ తేదీన కడప నగరంలో ముగింపు సభ జరిగింది. రాష్ట్రంలో 113 మున్సిపాల్ లీటీలు, కార్పొరేషన్లు, నగర పంచాయతీలలో 50 వేల మందికిపైగా ఉద్యోగులు, కార్మికులు పనిచేస్తున్నారు. వీరిలో అత్యధికులు ఎస్సీ, ఎస్టీ తరగతులకు చెందినవారు. అదీగాక పారిశుధ్య పనిలో 90 శాతానికి పైగా మహిళలు ఉన్నారు. కనీస సౌకర్యాలు, వసతులకు కూడా నోచుకోక, నిత్యం సమస్యల సుడిగుండంలో కొట్టు మిట్టాడాల్సిన దుస్థితిలో బ్రతుకుతున్నారనేది ఈ జాతా సందర్భంగా వెలుగుచూసిన ప్రత్యేక అంశం.

నివాస ప్రాంతంలో దీర్ఘకాలికంగా దళితులు, గిరిజనులు సామాజికంగా వివక్షకు గురవుతున్న విషయం జగద్విదితం. నివాస ప్రాంతంలోనే గాక పని ప్రదేశంలోనూ వారు వివక్షను ఎదుర్కొంటున్నారు. మున్సిపల్ ఉద్యోగులు, కార్మికులలో 80 శాతానికి పైగా దళితులు, గిరిజనులే ఉన్నారు. వీరికి హామీలు ఇవ్వడం తప్ప చేసింది లేదు. అందువల్లనే చిన్న చిన్న సమస్యలు సైతం దశాబ్దాల తరబడి పరిష్కారానికి నోచుకోవడం లేదు. మున్సిపల్ కార్మికులు ప్రతి రోజూ టన్నుల కొద్దీ చెత్తాచెదారం, మలినాలను తొలగిస్తుంటారు. ఈ పని చేయాలంటే సామాన్యంగా ఎవరూ ముందుకు రారు. అట్లాంటి పనిచేస్తున్న మున్సిపల్ కార్మికులు రోగాల బారినపడకుండా ఉండాలంటే చేతులకు గ్లోజులు కావాలి. ముక్కులకు మాస్కులు కావాలి. రేకులు, మేకులు, ముళ్ళు గుచ్చుకోకుండా ఉండాలంటే కాళ్ళకు చెప్పులు కావాలి. చేతులకు, కాళ్ళకు అంటే మలినం, దుమ్ముధూరి శుభ్రపరచుకునేందుకు సబ్బులు, నూనెలు, టవల్స్ కావాలి. ఇవన్నీ ఇవ్వాలనే జీవోలు, మెమోలు, సర్క్యులర్లను కార్మికవర్గం దీర్ఘకాలికంగా పోరాడి సాధించుకుంది. అయితే అవన్నీ కాగితాలకే పరిమితమయ్యాయి. వాస్తవంగా క్షేత్ర స్థాయిలో ఆ పనిలో నిండా మునిగితేలుతున్న కార్మికుల ఆరోగ్య భద్రతకు పాలకులు ప్రాధాన్యత నివ్వకపోవడం వాకి పట్ల పాలకవర్గాలు అనుసరిస్తున్న వివక్షకు నిలువెత్తు నిదర్శనం. ప్రధాని మోడీ “స్వచ్ఛ భారత్” ప్రచారానికి రూ.1,800 కోట్లు ఖర్చు చేశారు, కానీ, కార్మికులకు అవసరమైన భద్రతా సౌకర్యాలు అందించేందుకు ఒక్క రూపాయి కూడా కేటాయించలేదు. 13వ ఆర్థిక సంఘం నుంచి కార్మికులకు పనిముట్లు, భద్రతా సౌకర్యాల కొనుగోలు నిమిత్తం

రూ.100 కోట్లు గత ఏప్రిల్ లో కేటాయించినట్లు గణాంకాలు చెప్తున్నాయి. లాగుడు బండ్లు అయితే కొన్నిచోట్ల కొన్నారు గానీ, ఇతర పనిముట్లు కొని కార్మికులకు అందివ్వలేదు. ఇటీవల రాష్ట్రంలో జరిగిన 16 రోజుల సమ్మెలో మున్సిపల్ ఉద్యోగులు, కార్మికుల ఆత్మగౌరవం కోసం జరిగిన పోరాటం.

పిఎఫ్, ఇఎన్ఐ వధికాల నిమిత్తం కార్మికుల జీతాల నుంచి మినహాయిస్తున్న వాటా నిధులు ఆయా భాతాలలో సక్రమంగా జమ చేయడం లేదు. అనంతపురం కార్పొరేషన్ లో రూ.7 కోట్లకు అతీగతీ లేదు. గత మూడు సంవత్సరాలుగా పిఎఫ్ స్లిప్పులు ఎవ్వరికీ ఇవ్వలేదు. చట్టబద్ధంగా వర్తింపు చేయాల్సిన వారంతపు సెలవులు, క్యాజువల్ లీవులు, జాతీయ సెలవులకు పూర్తి రోజు గాకుండా ఒక్కపూట మాత్రమే సెలవు ఇస్తున్నారు. రాష్ట్ర ప్రభుత్వ ఉద్యోగులతో పాటు ప్రతి నెలా 2వ శనివారం మున్సిపల్ పర్మినెంట్ కార్మికులకు సెలవు ఇవ్వాలివుండగా, ఆ సెలవు అమలు చేయడం లేదు. కార్మికులు సెలవు తీసుకుంటే జీతంలో కోత పెడుతున్నారు. కాంట్రాక్టు కార్మికులకు తప్పుడు మష్టర్లు వేసి జీతాలలో కోతలు పెడుతున్న విషయం జాతా దృష్టికి వచ్చింది.

రాష్ట్ర జాతా పర్యటించిన ప్రతి పట్టణంలోనూ మహిళలు తమకు తగిలిన లాభీ దెబ్బల వాపులు, గుర్తులు చూపిస్తూ తెలుగుదేశం ప్రభుత్వాన్ని శాపనార్థాలు పెట్టడమే కాదు, “నేడున్న ధరలతో మా బిడ్డలను బ్రతికించుకోవడానికి ఈ ముదనప్తప్త ప్రభుత్వంతో ఎన్ని దెబ్బలైనా తింటాం, ప్రాణాలైనా ఇస్తాం” అంటూ తమ ఆవేశాన్ని ఆవేదనను వ్యక్తం చేయడం జాతా బృందానికి స్ఫూర్తినిచ్చింది. ప్రస్తుతం రాష్ట్రంలో అధికారంలో ఉన్న తెలుగుదేశం పార్టీ “స్థానిక పరిపాలనా సంస్థలకు వ్యవసాయం ఉంది. జీతభత్యాలు వారే నిర్ణయించుకుంటారు. రాష్ట్ర ప్రభుత్వానికి సంబంధం లేదనే వాదనను ఇటీవల బాగా ప్రచారంలోకి తెస్తోంది”. అయితే 73, 74 రాజ్యాంగ సవరణల ప్రకారం అధికారాలు, విధులు స్థానిక సంస్థలకు ఇవ్వడానికి మాత్రం తెలుగుదేశం ప్రభుత్వం సిద్ధంకావడం లేదు. ప్రభుత్వ కుట్రల పట్ల కార్మికవర్గం మెళకువతో వ్యవహరించాల్సి ఉంది. నిరంతరం అప్రమత్తతో ఉండి, నగరవాసులతో సత్సంబంధాలు కలిగి ఉండేటట్లు ఉద్యమం అడుగులు వేస్తే ప్రభుత్వ కుట్రలను తిప్పికొట్టవచ్చు. లేదంటే ప్రభుత్వ షిప్ లోపడే ప్రమాదం ఉంది.

- కె. ఉమా మహేశ్వరరావు - ఎ.పి. మున్సిపల్ వర్క్స్ అండ్ ఎంప్లాయిస్ యూనియన్ ప్రధాన కార్యదర్శి



## పాఠకులకు గమనిక

‘కార్మికలోకం లేఖలు’ శీర్షికపై పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలతో పాటు వారి ఫోటో కూడా పత్రికలో ప్రచురిస్తున్నాము. పత్రికలోని వ్యాసాలపై పాఠకులు స్పందించి తమ అభిప్రాయాలు నిర్దోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజ్ ఫోటో కూడా పంపగలరు.

అడ్రస్ : నందూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ.

ఫోన్ నంబర్ : 8333013761, 9490300371

e-mail : karmikalokam@gmail.com  
kseenucitu@gmail.com

## రచయితలకు సూచన

కార్మికలోకం పత్రికకు రచనలను ఆహ్వానిస్తున్నాము. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు వంపించవచ్చును. కార్మికులను కదిలించే వాటికి ప్రాధాన్యత. రచనలను, వార్తలను వంపేవారు ప్రతి 20వ తేదీలోపు కార్మికలోకం మెయిల్ అడ్రెస్కు లేదా పోస్టల్ అడ్రెస్కు వంపించండి. తరువాత వంపే రచనలు ప్రచురించటం కష్టం.

ఇట్లు : ఎడిటర్

## వినిమయ ధరల సూచిక (బేస్ 2001=100)

2015

సెంటర్ సీరీస్	ఏప్రిల్	మే	జూన్	జూలై
ఆల్ ఇండియా	256	258	261	263
గుంటూరు	244	256	257	257
విశాఖపట్నం	241	260	264	263
విజయవాడ	236	246	252	251
హైదరాబాద్	211	226	229	228
రాష్ట్ర సీరీస్	ఫిబ్రవరి	మార్చి	ఏప్రిల్	మే
విజయనగరం	268	269	270	272
కాకినాడ	270	272	273	275
జగ్గయ్యపేట	275	276	278	280
తిరుపతి	252	252	255	256
ఏ.పి	266	267	269	271

లికింగ్ ఫ్యాక్టరీ	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
విజయవాడ	-	-	4.28
విజయనగరం	-	-	3.93
కాకినాడ	2.55	1.81	4.26
జగ్గయ్యపేట	-	-	4.28
తిరుపతి	-	-	4.57

కొత్త చందాలు కట్టేవారు, పాత చందాలు పునరుద్ధరించుకొనే వారు మీరు కట్టే డబ్బును యూనియన్ బ్యాంక్ విజయవాడ పేరుతో పంపించండి.

Karmika Lokam A/c No. : 448802010000833  
(IFSC UBIN0534641),  
Governarpet Branch, Vijayawada.

## తెలుగుదీని

ఇది నోబెల్ బహుమతి పొందిన అమ్మాయి కథ.  
కాలింస్ అజ్ఞానము ధిక్కరించిన గాథ.  
అమ్మాయిలు చదువుకోవాలనే ఆకాంక్షతో ...  
శీతవాద దాడిని ఎదుర్కొన్న ఓ సాహస బాలిక గాథ.

# నేను మలాలా

శుపాకులు, తూటాలు కాదు  
పుస్తకాలు, కలాలు కావాలి!



Printed & Published by Sri.M.A.Gafoor On behalf of CITU A.P. State Committee from N.P.R. Bhavan, 14-14-24, Rajaka veedhi, Durgapuram, Vijayawada -3, Type setting & Printing at Prajasakti Daily Printing Press, Nulakapeta, Tadepalli, Guntur Dt. Editor Karusala Srinivasa Rao



# సమ్మె సక్సెస్ .....

ఆంధ్రప్రదేశ్‌లో సెప్టెంబర్ 2 న జరిగిన అరకోటి కార్మికుల సమ్మె ప్రదర్శనల దృశ్యాలు



విజయవాడలో జరిగిన కార్మిక మహా ప్రదర్శన



అరకులో జరిగిన కార్మిక ధర్నా

విశాఖలో జరిగిన ప్రదర్శన



కర్నూలులో కార్మిక ప్రదర్శన

నెల్లూరులో కార్మిక ప్రదర్శన



# హిందూపురం నుండి ఆచార్యపురం వరకు

## కార్మిక సంఘాల ఐక్య జాత

## రాబోయే ఉద్యమాలకు ప్రతీక







ಮಹಿಮಾ ಘಂಡೇಷನ್  
ಪುಸ್ತಕಾಲ ಪರಿಶೀಲನಾವರ್ಟಿಕ

ಪುಸ್ತಕಂ ಸಂಖ್ಯೆ	KLVO1A 499
ಪುಸ್ತಕಂ ಪೆರು	ಸಾಂಧು ಪ್ರಗತಿ
ಕಾರ್ಖಾ	7/2/2023
ಮುಂದು ಅಟ್ಟ	೪೮
ವೆಹುಕ ಅಟ್ಟ	೪೮
ಮೊತ್ತಂ ವೆಹೆಲು	36
ಪೆಟ್ಟಿ ನೆಲೆ ವೆಹೆಲು	18, 19
ಖಾಕೆ ವೆಹೆಲು	No
ಲೆಖಿ ವೆಹೆಲು	No
ಕಯಾರು ವೆಹೆಲಿ	Sandhu
ವೆಹೆಲು ಖಡೆರಿವೆಹೆಲಿ	Sandhu
ಪ್ಲಾನ್ ವೆಹೆಲಿ	Nandhu
ಪರಿಕ್ಷೆ ವೆಹೆಲಿ	pragathi
ವೆಹೆಲು ನಲಮಾನಾ	
ಲೇಂಡಿಂಗು ವೆಹೆಲಿ	
ಪ್ಯಾಕಿಂಗು ವೆಹೆಲಿ	
ಪ್ಲಾನ್ ವೆಹೆಲಿ	
ಕಪ್ಪುಲು	No
ಪರಿಶೀಲಿ	good